

<https://christianhistoricalsociety.in/>

கிநிஸ்துவ

வரலாற்றுச்

சுவடுகள்

தீசை தெரியாமல் திகைக்காதிருக்க திருச்சபை வரலாறு தெரியவேண்டும்

● விலை : ரூ 60 ● கிதழ் 74

www.christianhistoricalsociety.in

**"தமிழ் எனக்கு உயிர்,
கிறிஸ்து எனக்கு வழி."**

எச். ஏ. கிருஷ்ணபிள்ளை





பதப்பாசர்யர்...

கிறிஸ்துவுக்குள் அன்பான வரலாற்று ஆர்வலர்களே...

"திசை தெரியாமல் திகைக்காதிருக்க திருச்சபை வரலாறு தெரியவேண்டும்" என்பது நம்முடைய இதழின் தாரக மந்திரம். ஒரு மரம் எவ்வளவு உயரத்திற்கு வளர்கிறது என்பதை விட, அதன் வேர்கள் எவ்வளவு ஆழமாகப் பாய்ந்துள்ளன என்பதுதான் அதன் வலிமையைத் தீர்மானிக்கிறது. அதுபோலவே, இன்று நாம் அனுபவித்துக் கொண்டிருக்கும் விசுவாச சுதந்திரம், கல்வி மற்றும் சமூக முன்னேற்றம் ஆகியவற்றின் ஆழமான வேர்களை இந்த இதழில் தேடிப் பயணித்திருக்கிறோம்.

இந்த இதழின் சிறப்பம்சமாக, 19-ஆம் நூற்றாண்டில் திருநெல்வேலியில் பெண் கல்வியின் புரட்சியாளர்களாகத் திகழ்ந்த ஏ.ஹெச். லாஷ் மற்றும் அலிசியா லாஷ் தம்பதியினரின் தியாக வாழ்வை முதன்மைப்படுத்தியுள்ளோம். அதேபோல், டோனாவூர் ஐக்கியத்தின் ஏமி கார்மைக்கேல் வடிவமைத்த "பணிச் சக்கரம்" (The Wheel of Fellowship) குறித்த கட்டுரை, ஆன்மீகத்தையும் அன்றாடப் பணிகளையும் நாம் எவ்வாறு சமமாகப் பாவிக்க வேண்டும் என்ற உன்னதத் தத்துவத்தை நமக்கு நினைவூட்டுகிறது. "உழைப்பின் மேன்மை" (Dignity of Labor) என்பது வெறும் வார்த்தையல்ல, அது ஒரு வாழ்வியல் முறை என்பதை ஏமியின் வாழ்வு நமக்குக் கற்பிக்கிறது.

மிஷனரிகள் வெறும் மதத்தைப் பரப்ப வந்தவர்கள் மட்டுமல்ல, அவர்கள் தமிழ் மொழியைச் செதுக்கிய சிற்பிகள் என்பதையும், சீகன்பால்க் முதல் ஜி.யு. போப் வரை அவர்கள் ஆற்றிய தமிழ்ப் பணிகளையும் "தமிழ் வளர்த்த விசுவாசிகள்" என்ற கட்டுரை வாயிலாக ஆவணப்படுத்தியுள்ளோம்.

வரலாறு என்பது வெறும் கடந்த காலப் பதிவுகள் அல்ல; அது வருங்காலத்திற்கான வழிகாட்டி. இந்த இதழில் உள்ள ஒவ்வொரு பக்கமும் நம் முன்னோர்களின் தியாகத்தையும், அர்ப்பணிப்பையும் உங்களுக்கு அறிமுகப்படுத்தும் என நம்புகிறேன். வாசிப்போம்... வரலாற்றைப் போற்றுவோம்!

என்றும் வரலாற்றுப் பணியில்,

சன்மா செவடுகள்



கிறிஸ்தவ

வரலாற்றுச் சுவடுகள்

கிறிஸ்தவ வரலாற்றுச் சுவடுகள்
மாத இதழ் 74 | ஜூலை 2026

ஆசிரியர்: மன்னா செல்வகுமார்
வடிவமைப்பு: சுஜித் ரெக்ஸ்
வெளியீடு: கிறிஸ்தவ வரலாற்றுச் சங்கம்

கிறிஸ்தவ வரலாற்றுச் சுவடுகள்,
கதவு எண்: 2-2-3(4), வடக்குத்தெரு,
பங்களாச் சுரண்டை - 627859,
தென்காசி மாவட்டம், தமிழ்நாடு.

தொலைபேசி: 04633 290401, 91767 80001

மின்னஞ்சல்: christianhistorical@gmail.com

இணையதளம்: www.christianhistoricalsociety.in

சந்தா விவரம்	நன்கொடை
 தனிப்பிரதி	₹60 + நன்கொடை
 ஆண்டு சந்தா	₹600 + நன்கொடை
 ஐந்து ஆண்டு சந்தா	₹3000 + நன்கொடை

CHRISTAVA VARALATRU SUVADUGAL

A/c Number : 1748 020000 5614

Bank name : Federal Bank

IFSC code: FDRL0001748



+91 9176780001
G Pay

www.christianhistoricalsociety.in

இது ஒரு வரலாற்றுச் சங்க உறுப்பினர்களுக்கான பதிப்பு, தனிப்பட்ட சுழற்சிக்கு மட்டும், சந்தா விபரங்கள் மற்றும் நன்கொடை அளிக்கும் முறைகள் கடைசிப் பக்கத்தில் கொடுக்கப்பட்டுள்ளன.

19-ஆம் நூற்றாண்டில் திருநெல்வேலியில் பெண் கல்வியை நிறுவனமயமாக்கியதில் இந்தத் தம்பதியினருக்கு இணையானவர்கள் யாருமில்லை.

ஏ.ஹெச். லாஷ் மற்றும் அலிசியா லாஷ்

“பெண்களுக்கு கல்வி அளிப்பது என்பது
ஒரு சமுதாயத்தின் இருதயத்தை மாற்றுவது.”

— ஏ.ஹெச். லாஷ்

மன்னா செல்வகுமார்



வருகை மற்றும் பொறுப்பேற்பு (1867):

இங்கிலாந்தைச் சேர்ந்த ஏ.ஹெச். லாஷ் மற்றும் அவரது மனைவி அலிசியா ஆகியோர் C.M.S. (Church Missionary Society) அமைப்பால் தென்னிந்தியாவிற்கு அனுப்பப்பட்டனர். அவர்கள் 1867-ஆம் ஆண்டு பாளையங்கோட்டைக்கு வந்தனர். அப்போது, மறைந்த மிஷனரி ‘சாராஸ் தக்கர்’ நினைவாக ஆரம்பிக்கப்பட்ட ஒரு சிறிய பள்ளியை (Sarah Tucker Institution) நிர்வகிக்கும் பொறுப்பு இவர்களிடம் ஒப்படைக்கப்பட்டது.

அலிசியா லாஷின் மாபெரும் பங்கு (Alicia Lash's):

அந்தக் காலத்தில் மிஷனரிப் பணிகளில் பெண்களின் பங்கு வெளியே அதிகம் தெரிவதில்லை. ஆனால் சாராஸ் தக்கர் நிறுவனத்தின் முதுகெலும்பாக இருந்தவர் அலிசியாதான்.

1. அவர் மாணவிகளுக்கான தங்கும் விடுதியை (Boarding House) முழுமையாக நிர்வகித்தார்.
2. கிராமங்களில் இருந்து வரும் முதல்

தலைமுறைப் பெண் குழந்தைகளுக்கு அடிப்படைச் சுகாதாரம், தையல், வீட்டு நிர்வாகம் மற்றும் ஒழுக்கவியல் கல்வியைக் கற்றுக் கொடுத்தார்.

3. பயிற்சி பெறும் இளம் தமிழ் பெண்களுக்கு ஒரு தாயைப் போல (Mother-figure) அரணாக நின்றார்.

"கிளைப் பள்ளிகள்" (Branch Schools)

லாஷ் தம்பதியினர் ஒரு விஷயத்தை உணர்ந்தனர்: பெண்களை ஆசிரியர்களாகப் பயிற்றுவித்தால் மட்டும் போதாது, அவர்கள் வேலை செய்யப் பள்ளிகள் வேண்டும்.

எனவே, பாளையங்கோட்டையில் பயிற்சி முடிக்கும் பெண்களைக் கொண்டு, திருநெல்வேலி மாவட்டம் முழுவதும் (ஆழ்வார்திருநகரி, அம்பாசமுத்திரம், ஈவில்லிபுத்தூர் போன்ற ஊர்களில்) ‘பெண்கள் ஆரம்பப் பள்ளிகளை’ திறக்கத் தொடங்கினார்.

சொந்தத் துயரமும் தியாகமும் (1877):

1877-ஆம் ஆண்டு நவம்பர் 5-ஆம் தேதி, இத்தம்பதியினர் தங்களின் 11 மாதக் குழந்தையான எடித் மேரியை (Edith Mary) நோயின் காரணமாக இழந்தனர். சொந்தக் குழந்தையை இழந்த துயரத்திலும், அவர்கள் இங்கிலாந்துக்குத் திரும்பிச் செல்லாமல், திருநெல்வேலி மண்ணின் பெண் குழந்தைகளுக்காகத் தங்கள் வாழ்வை அர்ப்பணித்தனர்.

பணிக்காலத்தின் முடிவு (1880):

13 ஆண்டுகள் இடைவிடாத உழைப்பிற்குப் பிறகு, 1880-ல் அவர்கள் திருநெல்வேலியை விட்டு வெளியேறினர் இவர்கள் இங்கிருந்து செல்லும்போது, சாராள் தக்கர் நிறுவனத்தின் கீழ் சுமார் 43 கிளைப் பள்ளிகளும், அதில் படிக்கும் 2,000-க்கும் மேற்பட்ட பெண் குழந்தைகளும் இருந்தனர். பின்னர் அவர்கள் நீலகிரி (ஊட்டி) மற்றும் திருவிதாங்கூர் பகுதிகளில் பணியாற்றிவிட்டு இங்கிலாந்து திரும்பினர்.

லாஷ் தம்பதியினரின் கடிதங்கள்

"இந்தியப் பெண்களை இந்தியப் பெண்களே உயர்த்த வேண்டும்"

ரெவ். லாஷ் லண்டனுக்கு எழுதிய ஒரு புகழ்பெற்ற கடிதத்தில், தனது கல்வித் தத்துவத்தை இவ்வாறு குறிப்பிடுகிறார்:

"இந்து சமூகத்தில் பெண்களைக் கல்வி கற்க வைப்பது மிகவும் கடினமான காரியமாக உள்ளது. மேலைநாட்டு மிஷனரிப் பெண்களால் மட்டுமே இந்தியப் பெண்களின் நிலையை மாற்றிவிட முடியாது. இந்தியாவின் பெண்கள், இந்தியப் பெண்களாலேயே (உள்ளூர் ஆசிரியைகள்) கல்வி கற்பிக்கப்பட வேண்டும். அதற்காகவே இந்த ஆசிரியர் பயிற்சிப் பள்ளியை நாங்கள் விரிவுபடுத்துகிறோம்."

(ஆதாரம்: CMS Annual Reports 1870s).

இந்து சமூகத்தினரின் எதிர்ப்பு பற்றிய அறிக்கை

லாஷ் அவர்கள் திருநெல்வேலியில் "உயர் சாதி இந்துப் பெண்களுக்கான பள்ளிகளை" (Caste Girls' Schools) திறந்தபோது சந்தித்த சவால்களைத் தனது அறிக்கையில் ஆவணப்படுத்தியுள்ளார்:

"ஆரம்பத்தில் உயர் சாதி இந்துக்கள் தங்கள் பெண் குழந்தைகளைப் பள்ளிகளுக்கு அனுப்பத் தயங்கினர்.

பெண் குழந்தைகளுக்குப் படிப்பு எதற்கு என்று எள்ளி நகையாடினர். ஆனால், எங்கள் நிறுவனத்தில் படித்துக் கண்ணியமான முறையில் ஆசிரியைகளாகப் பணிபுரியும் தமிழ்ப் பெண்களைப் பார்த்த பிறகு,

அவர்களின் எண்ணம் மாறியது. இப்போது பல கிராமங்களில் இருந்து பள்ளிகள் வேண்டும் என்று

அவர்களே கோரிக்கை வைக்கின்றனர்."

அலிசியா லாஷின் கடிதக் குறிப்புகள் (பரிவு மற்றும் தங்குமிடம்)

அலிசியா லாஷ் அவர்கள் இங்கிலாந்தில் உள்ள பெண்களுக்கு (பள்ளிக்கு நிதி உதவி செய்யும் புரவலர்களுக்கு) எழுதிய கடிதங்களில், மாணவிகளின் தினசரி வாழ்க்கை பற்றிப் பதிவு செய்துள்ளார்:

"கிராமங்களில் இருந்து வரும் சிறுமிகள் ஆரம்பத்தில் மிகவும் பயந்து காணப்படுகிறார்கள். ஆனால், சில மாதங்களிலேயே அவர்கள் சுத்தமாகவும், நேர்த்தியாகவும், கல்வியில் சிறந்தவர்களாகவும் மாறுகிறார்கள். அவர்கள் தங்கள் கிராமங்களுக்குத் திரும்பிச் செல்லும்போது, ஒரு புதிய ஒளியை ஏந்திச் செல்கிறார்கள்."

1880-ஆம் ஆண்டின் பிரிவு உபசார அறிக்கை (Farewell Report)

1880-ல் பாளையங்கோட்டையை விட்டுச் செல்லும்போது, லாஷ் அவர்கள் சமர்ப்பித்த இறுதி அறிக்கை:

"நாங்கள் 1867-ல் இங்கு வந்தபோது, இது ஒரு சிறிய பள்ளியாக இருந்தது. இன்று 40-க்கும் மேற்பட்ட கிளைப் பள்ளிகள் செயல்படுகின்றன. திருநெல்வேலியின் பெண்கள் கல்வியின் சுவையை ருசித்துவிட்டனர். இனி இதை யாராலும் தடுத்து நிறுத்த முடியாது."



Manna Selvakumar
11-Oct-2024 08:56

52 ஆண்டுகளுக்குப்

பிறகு உயிர்ப்பெற்ற

வரலாற்றுச் சாட்சி



மன்னா செல்வகுமார்

கிறிஸ்தவ வரலாற்றுச் சங்கம் (CHS) நூலகத்தில் அரிய இசைத்தட்டைப் பார்த்து, கிறிஸ்துவை ஏற்றுக்கொண்ட தனது வாழ்க்கை அனுபவத்தைப் பகிர்ந்த திரு சுவிசேஷ ரதம் திரு. Y. நவநீதர் அண்ணன்

சுரண்டையில் அமைந்துள்ள கிறிஸ்தவ வரலாற்றுச் சங்கம் (CHS) நூலகம் மற்றும் அருங்காட்சியகத்தில் பாதுகாக்கப்பட்டுள்ள 1975-ஆம் ஆண்டு வெளியிடப்பட்ட அரிய தமிழ் கிறிஸ்தவ LP (Long Play) Vinyl Record- 33 $\frac{1}{3}$ RPM இசைத்தட்டைப் பார்வையிட்ட திரு சுவிசேஷ ரதம் திரு. Y. நவநீதர் அவர்கள், 52 ஆண்டுகளுக்கு முன்பு தனது வாழ்க்கையில் நிகழ்ந்த மறக்க முடியாத ஆன்மீக அனுபவங்களையும், கிறிஸ்துவை ஏற்றுக்கொண்ட வரலாற்றையும் உணர்ச்சிபூர்வமாகப் பகிர்ந்து கொண்டார்.

"Hits on Songs Towards Action" என்ற தலைப்பில், எமில் ஜெபசிங் அவர்களின் பாடல்களுடன், The Gramophone Company of India Ltd. (Columbia / EMI) நிறுவனத்தால் 1975-ஆம் ஆண்டு வெளியிடப்பட்ட இந்த அரிய இசைத்தட்டு தற்போது கிறிஸ்தவ வரலாற்றுச் சங்க

நூலகத்தில் பாதுகாப்பாகச் சேமிக்கப்பட்டு வருகிறது.

இந்த அரிய இசைத்தட்டு, ஆவணப்பட தயாரிப்பாளர் யாவே மீடியா திரு. மைக்கேல் அவர்கள் பல ஆண்டுகளாக சேகரித்து பாதுகாத்து வந்த வரலாற்று ஆவணச் சேகரிப்பிலிருந்து, கிறிஸ்தவ வரலாற்றுச் சங்கம் (CHS) நூலகம் மற்றும் அருங்காட்சியகத்திற்கு அன்பளிப்பாக வழங்கப்பட்டது. இந்த அரிய வரலாற்றுப் பொருள் தற்போது ஆராய்ச்சியாளர்கள் மற்றும் வரலாற்று ஆர்வலர்கள் பயன்பெறும் வகையில் பாதுகாக்கப்பட்டு வருகிறது.

இந்த இசைத்தட்டை நேரில் கண்ட திரு. Y. நவநீதர் அவர்கள், 1975-ஆம் ஆண்டில் இந்த இசைத்தட்டு தன்னுடைய வாழ்க்கையில் ஏற்படுத்திய தாக்கத்தையும், அந்தப் பாடல்கள் மூலமாக கிறிஸ்துவின் அன்பை அறிந்து, ஆண்டவரைத் தமது சொந்த இரட்சகராக ஏற்றுக்கொண்ட அனுபவத்தையும் நெகிழ்ச்சியுடன் நினைவுகூர்ந்தார்.


மேலும், இந்த இசைத்தட்டின் முன்பக்க அட்டைப்பட ஓவியத்தை தாமே வரைந்தவர் என்பதையும் பகிர்ந்து கொண்டார். பல தசாப்தங்களுக்குப் பிறகு, தாம் வரைந்த அட்டைப்படத்துடன் கூடிய இசைத்தட்டு பாதுகாப்பாக ஒரு கிறிஸ்தவ வரலாற்று

நூலகத்தில் காட்சிப்படுத்தப்பட்டிருப்பதைப் பார்த்தது, தமக்கு மிகுந்த மகிழ்ச்சியையும் நன்றியுணர்வையும் அளித்ததாக தெரிவித்தார்.

நூலகத்தில் பாதுகாக்கப்பட்டுள்ள அரிய கிறிஸ்தவ வரலாற்று நூல்கள், ஆவணங்கள், பழமையான புகைப்படங்கள், இசைத்தட்டுகள் மற்றும் பாரம்பரியச் சேமிப்புகளை பார்வையிட்ட அவர்,

"இளம் தலைமுறையினர் கிறிஸ்தவ வரலாற்றை அறிந்து கொள்ளும் வகையில், இவ்வளவு அரிய வரலாற்றுப் பொக்கிஷங்களைத் தேடி சேகரித்து பாதுகாத்து வரும் கிறிஸ்தவ வரலாற்றுச் சங்கத்தின் பணி மிகவும் பாராட்டத்தக்கது. இது எதிர்கால சந்ததியினருக்கான விலைமதிப்பற்ற பாரம்பரியச் சொத்தாக இருக்கும்" என்று பாராட்டியும் வாழ்த்தியும் தெரிவித்தார்.

கிறிஸ்தவ வரலாற்றுச் சங்கம் (CHS) நூலகம் மற்றும் அருங்காட்சியகம், பழமையான கிறிஸ்தவ நூல்கள், அரிய ஆவணங்கள், ஓலைச்சுவடிகள், இசைத்தட்டுகள், புகைப்படங்கள் மற்றும் வரலாற்றுப் பொருட்களைச் சேகரித்து, பாதுகாத்து, டிஜிட்டல் வடிவில் நிலைநிறுத்தும் பணியை தொடர்ந்து மேற்கொண்டு வருகிறது. இப்பணிகள் தமிழ் கிறிஸ்தவ பாரம்பரியத்தை அடுத்த தலைமுறைக்கு எடுத்துச் செல்லும் முக்கியமான வரலாற்றுப் பணியாக விளங்கி வருகின்றன.



கிறிஸ்தவ வரலாற்றுச் சுவடுகள்

மாத ஆய்விறழ் சந்தா விபரம்

சந்தா விபரம்	உள்ளாடு
தனிப்பிரதி	₹ 60 + நன்கொடை
ஆண்டு சந்தா	₹ 600 + நன்கொடை
ஐந்து ஆண்டு சந்தா	₹ 3000 + நன்கொடை

வங்கி விபரம்

Name: **CHRISTAVA VARALATRU SUVADUGAL**

A/c Number : **1748 020000 5614**

Bank name : **Federal Bank**

IFSC code: **FDRL0001748**

“கிறிஸ்தவ வரலாற்றுச் சுவடுகள்”

மாத ஆய்விறழ் நீங்கள்

தொடர்ந்து பெற்றுக் கொள்ள

G-Pay மூலம் நன்கொடை செலுத்த

90420 15221 என்ற எண்ணுக்கு செலுத்தவும்

காசோலை மற்றும் வரைவோலை செலுத்த

“கிறிஸ்தவ வரலாற்றுச் சுவடுகள்”

(**CHRISTAVA VARALATRU SUVADUGAL**)

என்ற பெயரில் எடுக்கவும்

கிறிஸ்தவ வரலாற்றுச் சுவடுகள்,

கதவு எண் 2-2-3(4), வடக்குத்தெரு,

பங்களாச் சுரண்டை-627859,

தென்காசி மாவட்டம் (தமிழ்நாடு)

04633 290401, 91767 80001





பணிச் சக்கரம்

மன்னா செல்வகுமார்

டோனாவூர் ஐக்கியத்தின் "பணிச் சக்கரம்" (The Wheel of Fellowship): தென்னிந்திய மிஷனரி வரலாற்றில் ஏமி கார்மைக்கேல் (Amy Carmichael) மற்றும் அவர் நிறுவிய டோனாவூர் ஐக்கியம் (Dohnavur Fellowship) ஆகியவை வெறும் சேவை அமைப்புகள் மட்டுமல்ல; அவை நடைமுறை கிறிஸ்தவத்தின் (Practical Christianity) வாழும் சான்றுகளாகும். ஆன்மீகம் வேறு, அன்றாட உலகப் பணிகள் வேறு என்று பிரித்துப் பார்க்கும் மேற்கத்திய மிஷனரி சிந்தனைகளுக்கு மத்தியில், "அனைத்து வேலைகளும் இறைவனுக்கானதே" என்ற ஆழமான இறையியல் தத்துவத்தை ஏமி கார்மைக்கேல் முன்வைத்தார். இந்தத் தத்துவத்தின் முழுமையான காட்சி வடிவமே டோனாவூரில் உள்ள "பணிச் சக்கரம்" (The Wheel of Fellowship) ஆகும். இந்த ஆய்வுக் கட்டுரை, அந்தச் சக்கரத்தின் வடிவமைப்பு, அதில் பொறிக்கப்பட்டுள்ள வார்த்தைகள் மற்றும் அதன் பின்னணியில் உள்ள ஏமியின் சமூக மற்றும் இறையியல் சிந்தனைகளை விரிவாக ஆராய்கிறது.

1. வரலாற்றுப் பின்னணி (Historical Context)

1901-ஆம் ஆண்டு, பாலியல் சுரண்டலுக்கு

ஆளாக்கப்படும் தேவதாசிக் குழந்தைகளை மீட்பதற்காக ஏமி கார்மைக்கேலால் டோனாவூர் ஐக்கியம் தொடங்கப்பட்டது. மீட்கப்பட்ட நூற்றுக்கணக்கான குழந்தைகளுக்கு உணவளிக்க, கல்வியளிக்க, மற்றும் பாதுகாப்பு தர, வெறும் பிரசங்கங்கள் (Preaching) மட்டும் போதாது என்பதை அவர் உணர்ந்தார். அதற்காக நிலங்கள் வாங்கப்பட்டு விவசாயம் செய்யப்பட்டது, மருத்துவமனை கட்டப்பட்டது, பள்ளிகள் மற்றும் தையல், தச்சு போன்ற தொழிற்கூடங்கள் உருவாக்கப்பட்டன.

ஒரு கட்டத்தில், அங்கு பணிபுரிந்தவர்கள் மத்தியில், "சுவிசேஷம் சொல்வது மட்டுமே உன்னதப் பணி, சமையல் செய்வது அல்லது கழிவறை கழுவுவது தாழ்வான பணி" என்ற எண்ணம் உருவாவதைக் கண்டார். இந்த ஏற்றத்தாழ்வை உடைத்தெறியவும், உழைப்பின் மேன்மையை (Dignity of Labor) உணர்த்தவும் ஏமி கார்மைக்கேல் வடிவமைத்ததே இந்த "பணிச் சக்கரம்".

2. சக்கரத்தின் வடிவமைப்பு மற்றும் கட்டமைப்பு (Structure of the Wheel)

மரத்தால் ஆன இந்தச் சக்கரம் ஆறு முக்கிய

ஆரங்களைக் (Spokes) கொண்டது. இதன் விளிம்பில் பித்தளையால் ஆன ஒரு வளையம் (Brass Band) பொருத்தப்பட்டுள்ளது.

முன்புறம்: ஆறு முதன்மைப் பணிகள் (The 6 Primary Ministries)

சக்கரத்தின் முன்புறத்தில் டோனாவூர் ஐக்கியத்தின் ஆணிவேராக விளங்கும் ஆறு முதன்மைப் பணிகள் தமிழில் பொறிக்கப்பட்டுள்ளன. அவை ஒவ்வொன்றும் ஒரு மையத்தை (தேவனை) நோக்கிச் செல்கின்றன.

- **பயிர் செய்தல் (Farming):** ஐக்கியத்தின் அடிப்படை உணவுத் தேவையைப் பூர்த்தி செய்யும் விவசாயம்.
- **பணி செய்தல் (Serving / Care-giving):** மருத்துவமனை மற்றும் இல்லங்களில் உள்ள குழந்தைகளுக்கும், நோயாளிகளுக்கும் செய்யப்படும் உடல் ரீதியான சேவைகள்.
- **தொழில் செய்தல் (Vocational Work):** சிறுவர், சிறுமியர் சுயமாக வாழக் கற்றுக்கொடுக்கப்பட்ட கைத்தொழில்கள் (உ-ம்: தச்சு வேலை, நெசவு).
- **அறிக்கை செய்தல் (Proclaiming):** சுவிசேஷத்தை மற்றவர்களுக்கு அறிவிக்கும் நற்செய்திப் பணி மற்றும் நூல்களை எழுதுதல்.
- **ஆலோசனை செய்தல் (Counseling & Administration):** ஐக்கியத்தை நிர்வகித்தல், முடிவெடுத்தல் மற்றும் தவறான வழியில் செல்லும் குழந்தைகளுக்கு நல்வழி காட்டுதல்.
- **ஆராதனை செய்தல் (Worshipping):** இவையனைத்திற்கும் மேலாக, ஜெப ஆலயத்தில் தேவனைத் துதித்து ஜெபிக்கும் ஆவிக்குரிய பணி.

இந்த ஆறு ஆரங்களில் 'ஆராதனை செய்தலும்' ஒரு அங்கம், 'பயிர் செய்தலும்' ஒரு அங்கம். இறைவனின் பார்வையில் பிரசங்கம் செய்வதும், வயலில் உழுவதும் சமமே என்பதை இது உணர்த்துகிறது.

பின்புறம்: துறைகள் மற்றும் கிளைகள் (Departments and Branches)

சக்கரத்தின் பின்பக்கத்தில், ஐக்கியம் சீராக

இயங்கத் தேவையான பல்வேறு துறைகள் மற்றும் நிர்வாகப் பிரிவுகளின் பெயர்கள் பொறிக்கப்பட்டுள்ளன. இது டோனாவூர் ஒரு "தன்னிறைவு பெற்ற சமூகம்" (Self-sustaining Community) என்பதைக் காட்டுகிறது.

- **மருத்துவப் பிரிவு:** பரம சுகசாலை (மருத்துவமனை), மருந்துசாலை (Dispensary), சுகச்சார்பு (ஓய்வு வார்டு).
- **குழந்தைகள் பராமரிப்பு:** சிசுவட்டாரம் (பச்சிளம் குழந்தைகள் இல்லம்), பாலறை (பால் தயாரிக்கும் அறை), பாலசாலை (Kindergarten).
- **தொழில் & கட்டமைப்பு:** நெசவுசாலை, இயந்திரசாலை, பட்டறை, கட்டடவேலை.
- **அன்றாடத் தேவைகள்:** சமையலறை, தொழுவ (Dairy), தோட்டம், Office, Bungalow (ஏமி வாழ்ந்த இல்லம்), Laundry.
- **இளைப்பாறும் இடங்கள்:** முப்பந்தல் (மாற்றுத்திறனாளி குழந்தைகளுக்கான இல்லம்), சூரிய சந்திர ஸ்தலம், மற்றும் அதின் கிளைகளும் (Branches).

3. சக்கரத்தின் பின்னணியில் உள்ள இறையியல் தத்துவம் (Theological Philosophy)

ஆன்மீகமும் அன்றாடமும் ஒன்றே (Eradicating the Sacred vs. Secular Divide)

வழக்கமான கிறிஸ்தவ சிந்தனை, ஜெபத்தையும் வேத வாசிப்பையும் "புனிதமானது" (Sacred) என்றும், சமைப்பதையும் சுத்தம் செய்வதையும் "உலகப் பணி" (Secular) என்றும் பிரிக்கிறது. ஏமி கார்மைக்கேல் இந்தச் சிந்தனையைக் கடுமையாக எதிர்த்தார்.

"Triumphant Love" நூலில் ஏமி எழுதுகிறார்:

"நம்முடைய கரும்பலகையில் வரையப்பட்டுள்ள கோட்டை நாம் அழிக்க வேண்டும்: ஆன்மீகம் வேறு, அன்றாட உலகப் பணி வேறு என்று பிரிக்க முடியாது. ஒரு இருண்ட ஆத்துமாவுக்கு ஒளியூட்டுவதும் (Enlightening a dark soul), சமையலறையில் அடுப்பை மூட்டுவதும் (Lighting a kitchen fire) ஒன்றே. இரண்டுமே தேவனுடைய மகிமைக்காக தூய எண்ணத்தோடு செய்யப்படுமானால் இரண்டுமே புனிதமான பணிகளே."

அன்பின் பிணைப்பு (The Bond of Love - The

Brass Band)

இந்தச் சக்கரத்தைச் சுற்றி தங்கம் போல மின்னும் ஒரு பித்தளை வளையம் (Brass Band) பொருத்தப்பட்டுள்ளது. சக்கரத்தின் அனைத்துப் பகுதிகளையும் சிதறாமல் ஒன்றாகக் கட்டிவைப்பது இந்த வளையம்தான்.

இது "கிறிஸ்துவின் அன்பு" என்பதைக் குறிக்கிறது. டோனாவூர் ஐக்கியத்தில் பல்வேறு சாதியினர், ஐரோப்பியர்கள், ஆஸ்திரேலியர்கள், வட இந்தியர்கள், தென் இந்தியர்கள் எனப் பல தரப்பட்ட மக்கள் இருந்தனர். அவர்களை ஒன்றிணைப்பது அவர்களின் திறமையோ, பணமோ அல்ல; சிலுவையில் இயேசு காட்டிய அந்த அன்பின் பிணைப்பே ஆகும். "அன்பு ஒருபோதும் ஒழியாது" (Love Never Faileth) என்பதே இதன் மையக்கருத்து.

உழைப்பின் மேன்மை (Dignity of Labor)

இந்தச் சக்கரம் டோனாவூர் மக்களின் வாழ்வியலாகவே மாறியது. அங்கே தலைவர்கள், பணியாளர்கள் என்ற வேறுபாடு இல்லை. சக்கரத்தின் தத்துவப்படி, காலை 5:30 மணிக்கு மருத்துவரும், வெளிநாட்டு மிஷனரியும், உள்ளூர் பணியாளரும் இணைந்து தரையைக் கழுவுவார்கள். இது கிறிஸ்தவத் தாழ்மையின் (Christian Humility) உச்சக்கட்ட வெளிப்பாடாக இருந்தது.

முடிவுரை (Conclusion)

டோனாவூர் ஐக்கியத்தின் இந்த "பணிச் சக்கரம்" ஒரு சாதாரண மரப் பொருளோ அல்லது நிர்வாக விளக்கப் படமோ அல்ல. அது, "நடைமுறைப்படுத்தப்பட்ட கிறிஸ்தவப் பிரசங்கம்" (Visual Sermon of Practical Christianity).

தேவாலயத்திற்குள் முடங்கியிருந்த ஆன்மீகத்தை, வயல்வெளிகளுக்கும், சமையலறைக்கும், தச்சுப் பட்டறைக்கும் கொண்டு வந்தவர் ஏமி கார்மைக்கேல். ஒரு மனிதனின் உடல், மனம், ஆத்துமா என மூன்றையும் சமமாகக் கருதி, அனைத்தையும் தேவனுக்காக அர்ப்பணிக்கும் முழுமையான வாழ்க்கை முறையை (Holistic Christian Life) இந்தச் சக்கரம் இன்றும் உலகுக்குப் பறைசாற்றிக் கொண்டிருக்கிறது.

நவீன உலகில் பதவிகளுக்கும், அந்தஸ்துகளுக்கும், ஆன்மீகப் பெருமைகளுக்கும் பின்னால் ஓடிக்கொண்டிருக்கும் இன்றைய சமுதாயத்திற்கு, "அனைத்து வேலைகளும் இறைவனுக்கானதே" என அமைதியாகப் போதித்துக்கொண்டிருக்கிறது ஏமி கார்மைக்கேலின் இந்தச் சக்கரம்.

கிறிஸ்தவ

வரலாற்றுச் சுவடுகள்



மாத ஆய்விதழ் சந்தா வியரம்

சந்தா வியரம்	உள்ளாடு
தனிப்பிரதி	₹ 60 + நன்கொடை
ஆண்டு சந்தா	₹ 600 + நன்கொடை
ஐந்து ஆண்டு சந்தா	₹ 3000 + நன்கொடை

வங்கி விபரம்

Name: CHRISTAVA VARALATRU SUVADUGAL

A/c Number : 1748 020000 5614

Bank name : Federal Bank

IFSC code: FDRL0001748

"கிறிஸ்தவ வரலாற்றுச் சுவடுகள்"

மாத ஆய்விதழை நீங்கள்

தொடர்ந்து பெற்றுக் கொள்ள

G-Pay மூலம் நன்கொடை செலுத்த

90420 15221 என்ற எண்ணுக்கு செலுத்தவும்

காசோலை மற்றும் வரைவோலை செலுத்த

"கிறிஸ்தவ வரலாற்றுச் சுவடுகள்"

(CHRISTAVA VARALATRU SUVADUGAL)

என்ற பெயரில் எடுக்கவும்

கிறிஸ்தவ வரலாற்றுச் சுவடுகள்,

கதவு எண் 2-2-3(4), வடக்குத்தெரு,

பங்களாச் சுரண்டை-627859,

தென்காசி மாவட்டம் (தமிழ்நாடு)

04633 290401, 91767 80001



christianhistoricalsociety.in

christianhistorical@gmail.com



The Gideons International

TAMIL NADU STATE CONFERENCE 2026



கிறிஸ்தவ வரலாற்றுச் சங்கம் (CHS) வழங்கும் திருநெல்வேலி மிஷன் பாரம்பரியப் பயணம்

மிஷன் வரலாற்றுச் சுற்றுப்பயணமாக ஒருங்கிணைந்த திருநெல்வேலி பகுதிகளில் இறைப்பணியாற்றிய மிஷனரிகள் நினைவிடங்களையும் அவர்கள் உருவாக்கிய பணித்தளங்களையும், ஆலயங்களையும், இன்றைக்கு இருக்கும் திருச்சபை வளர்ச்சிப் பணிகளையும் பார்வையிடுவதற்கு கிறித்தவ வரலாற்றுச் சங்கம் (CHS) மற்றும் கிதியோன்ஸ் சர்வதேச சங்கம் (தமிழ்நாடு மாநிலக் கிளை) இணைந்து ஒரு பிரம்மாண்ட மிஷன் வரலாற்றுச் சுற்றுப்பயணத்தை ஒருங்கிணைத்தன. ஜூன் 26 & 28 ஆகிய நாட்களில் நடைபெற்ற இந்த எழுச்சிப் பயணத்தில், சுமார் 190 பேர் (120+70 பேர்) பங்கேற்றனர். திரு. ரூபஸ் பிரித்திவிராஜ் அவர்களின் பெரும் முயற்சியால் ஒருங்கிணைக்கப்பட்ட இக்குழுவினரை, சுற்றுப்பயண ஒருங்கிணைப்பாளர் திரு. சாமுவேல் அவர்களின் தலைமையில் பாளையங்கோட்டையில் உள்ள கிளாரிந்தா ஆலய வளாகத்தில் காலை 7.30 மணிக்கு கிறிஸ்தவ வரலாற்றுச் சங்கத்தின் ஒருங்கிணைப்பாளர் திரு. மன்னா செல்வகுமார் மற்றும் விக்டர் சாமுவேல் சார்பில் அனைவரையும் வரவேற்று அங்கிருந்து வரலாற்றுச் சங்கத்தின் பணிகளை குறித்து விரிவாக எடுத்துரைக்கப்பட்டது.

முதலாவதாக நெல்லை திருச்சபை உருவாக காரணமாக இருந்த குளோரிந்தா ஆலயம், நினைவிடம், அங்கு விதைக்கப்பட்ட மிஷனரிகள் ஆற்றிய பணிகளையும் நினைவு கூர்ந்தோம். குளோரிந்தா அம்மையார் (1785): உடன்கட்டை ஏறும் (சதி) கொடுமையிலிருந்து மீட்கப்பட்டு, விசுவாசத்தில்



உறுதி கொண்டு, திருநெல்வேலியின் முதல் தமிழ் பிராட்டஸ்டண்ட் ஆலயத்தைக் கட்டிய குளோரிந்தா அம்மையாரின் வரலாறு விவரிக்கப்பட்டது. குறிப்பாக சாயர்புரம் உருவாக காரணமாக இருந்த சாமுவேல் சாயர் அவர்கள் நினைவிடம் பார்த்தோம்.

மிலிட்டரி லைன் பகுதி: இங்குள்ள மிஷனரிகளின் நினைவிடங்கள் பார்வையிடப்பட்டன. குறிப்பாக, நவீன தமிழ் வேதாகம மொழிபெயர்ப்பிற்காக தன் வாழ்வை அர்ப்பணித்த கனம் ஹென்றி பவர் மற்றும் கல்விப் பணிகளுக்காக உழைத்த பேராயர் சார்ஜென்ட் ஆகியோரின் நினைவிடங்களில் அவர்களுக்கு மரியாதை செலுத்தப்பட்டது.

அடைக் கலாபுரம்: அப்போஸ்தலர் ரேனியஸின் அடிச்சுவடுகள்

● சமூகப் புரட்சி: கிறித்தவ சமயப் பணியோடு நின்றுவிடாமல், சாதீயப் பாடுபாடுகளைக் களைந்து 'சமத்துவக் குடியிருப்புகளை' (City of Refuge) உருவாக்கியவர் ரேனியஸ்.

● சாதனை: 371 சபைகள், 127 பள்ளிகளை உருவாக்கிய அவரது நிர்வாகத் திறன் வியக்க வைத்தது. 'தர்ம சங்கம்' (Philanthropic Society) மூலம் நிலங்களை வாங்கி, ஒடுக்கப்பட்ட மக்களுக்கு வாழ்வாதாரம் தந்த அவரது பணிகள் ஆவணப்படுத்தப்பட்டன.

ஊசி கோபுரம் (பரி திருத்துவ பேராலயம்):

பாளையங்கோட்டையின் நிலக்குறியீடாகத் திகழும் ஊசி கோபுரப் பேராலயம் சென்றோம்.

● வரலாறு: 1826-ல் ரேனியஸ் ஐயரால் அடிக்கல் நாட்டப்பட்டு, 1845-ல் கனம் G. பெற்றிட் ஐயரால் முடிக்கப்பட்ட இந்த 158 அடி உயர கோபுரத்தின் சிறப்புகள் உபதேசியார் திரு. தனபால் அவர்களால் விளக்கப்பட்டது.

● கல்வி மையம்: இந்தக் கோபுரத்தின் அடியில் அமைந்த அறையில்தான் திருநெல்வேலியின் முதல் 'வேதாகமப் பள்ளி' (Theological School) தொடங்கப்பட்டது என்ற தகவல் புதிய தரிசனத்தைத் தந்தது.

டோனாவூர் ஐக்கியத்தில் காலை மற்றும் மதிய உணவு ஏற்பாடுகள் செய்யப்பட்டிருந்தது. ஐக்கிய நிர்வாகிகள் மிகச் சிறப்பாக எங்களை வரவேற்றார்கள். மிஷனரி பணி என்பது மரிப்பதற்கு சமம் என்ற "ஏமி கார்மைக்கல்: சாம்பலுக்கு அழகூட்டிய சாதாரண மங்கை" தேவதாசி என்பவர்கள் பெரும் கோயில்களில் திருப்பணிக்காகவும் சேவைக்காகவும் சிறுவயதில் நேர்ந்து விடப்பட்ட பெண்கள் அவர்களை கிறிஸ்துவை வாழ்நாளெல்லாம் நேசித்து தியாகங்கள் பல செய்து தன்னுடைய சுகதுக்கங்களுக்கு மதிப்பளிக்காமல் சேவை செய்திருக்கும் ஏமி கார்மைக்கலை நாம் எப்படி எடைபோடுவது? சமுதாயத்தில் புறக்கணிக்கப்பட்ட பூப்போன்ற குழந்தைகளை அதன்



கோரமான அரக்கத்தனத்தில் இருந்து காப்பாற்றி வளர்த்த சமூகசேவையை ஏமி தனியொருவராக பல்வேறு எதிர்ப்புகளுக்கு மத்தியில் செய்திருக்கிறார். சமூகப்பணியைக் கிறிஸ்தவரல்லாதவர்களும் செய்யலாம், செய்து வருகிறார்கள்; அது கிறிஸ்தவர்களின் தனிப்பட்ட சொத்துரிமையல்ல. ஆனால், ஏமியின் சமூகத் தொண்டு கிறிஸ்துவில் அவர் வைத்திருந்த அன்பினால் உருவான தன்னலமற்ற தொண்டு. தமிழ் சமூகத்தில் நிலவி வந்த அகோரத் தீங்கை, குழந்தைகளுக்கு இழைக்கப்படும் கொடுமையை வெறுத்து, ஆபத்துக்களைச் துச்சமாக எண்ணி குழந்தைகளை அவர் காப்பாற்றிப் பாதுகாத்தார். கிறிஸ்துவின் அன்பு மட்டுமே ஒருவரை இதைச்

செய்யவைக்கும் என்பதை மலர் அம்மா மூலமாக நேரடியாக கண்டு கொண்டோம். ஐக்கியத்தில் மதிய உணவு ஏற்பாடு செய்யப்பட்டிருந்தது மதிய உணவு அருந்திவிட்டு அங்கிருந்து.

திருநெல்வேலி திருமண்டலம் இடையன்குடியில் திராவிடம் என்ற இனத்துக்கு மூல முகவரி தந்த திராவிட ஒப்பிலக்கண தந்தை பேராயர் கால்டுவெல் அவர்களின் நினைவிடம் சென்றோம். அருள்திரு பிரிடி ஜான் அவர்கள் மிஷன் பணிகள் பற்றி விரிவாகக் எடுத்துரைத்தார். அங்கு பேராயர் கால்டுவெல் நினைவிடத்தையும் எலைசா கால்டுவெல் செய்த பணிகளையும் தெரிந்துகொண்டோம். தென்னிந்திய மொழிகளுக்கான ஒப்பிலக்கண நூல் மற்றும் அவர் எழுதிய "திருநெல்வேலி மாவட்டத்தின் அரசியல் மற்றும் பொது வரலாறுகள், சங்க இலக்கியங்கள், அகழ்வாய்வுகளில் ஈடுபட்டுப் பல பண்டைய கட்டிடங்களின் அடிப்படைகளையும், ஈமத் தாழிகள், நாணயங்கள் முதலானவற்றையும் வெளிக் கொணர்ந்துள்ளார்" என்ற வரலாற்றை தெரிந்து கொண்டோம்.

பின்னர் அங்கிருந்து தூத்துக்குடி நாசரேத் திருமண்டலமான திருநெல்வேலியின் முதல் குடியிருப்பு கிராமமான முதலூரில் தூய மிகாவேல் முதலான சகல சம்மனசுகளின் ஆலயம் சென்றோம். முதலூர் சேகர குருவானவர் அருட்திரு. ஜெபத்துரை எங்களை வரவேற்றார். அங்கு திருமண்டல நிருவாக குழு உறுப்பினர் மற்றும் பெருமன்ற குழு உறுப்பினர்கள் திருமதி.பெர்சிஸ் சுந்தர் அவர்களும் திரு சுந்தர் அவர்களும் எங்களை வரவேற்றார்கள். முதலூர் ஆலய வரலாற்றை சேகர தலைவர் பகிர்ந்துகொண்டார்கள். அங்கு சுவிசேஷகர் மற்றும் முதல் உபதேசியார் தாவிது சுந்தரானந்தன் மற்றும் Rev. H. B. நாரமன் அவர்களின் பணிகளை தெரிந்து கொண்டோம். வந்திருந்த அனைவருக்கும் தேநீர் மற்றும் அனைத்து உதவிகளையும் செய்து இருந்தார்கள்.

பின்பு தென் நெல்லை அப்போஸ்தலர் கனம் ஜான் தோமாஸ் அவர்கள் செய்த பணிகளையும் நினைவிடத்தையும் புதிதாக துவங்கப்பட்டுள்ள ஜான் தோமாஸ் மியூசியம் சென்று பார்த்தோம்.

பின்னர் அங்கிருந்து நாசரேத் திருமறையூரில் 1900 ம் வருடம் கனம் மர்காஷியஸ் ஐயரவர்கள் 8 மாணவர்களுடன் நாசரேத் இறையியல் கல்லூரியை (Nazareth Theological Seminary) ஆரம்பித்தார்கள். பின்னர் 1910ம் வருடம் கனம் C. W. வெஸ்டன் ஐயரவர்களின் காலத்தில் கல்லூரி

புதிய வடிவத்தை பெற்றது. நாசரேத் இறையியல் கல்லூரி என்ற பெயரில் இருந்து பிஷப் இறையியல் கல்லூரி (Bishop Theological Seminary) என்ற புதிய பெயரை பெற்றது. அந்த இடத்தில் தற்பொழுது பேராயர் நீல் பங்களாவும் புரனமைப்பு பணிகள் முடிந்துவிட்டது என்பதை நேரில் பார்த்தோம் மிக அருமையாக இருந்தது. அங்கு அருள்திரு. H. ஜான் சாமுவேல் ஐயரவர்கள் எங்களை மிஷன் வரலாற்றை பகிர்ந்து கொண்டார்கள்.

பின்னர் நாசரேத் சென்றோம். யோவான் பேராலய வளாகத்தில் பேராலயத்தின் வரலாறு மற்றும் அதன் சிறப்புகள் குறித்தும், மர்காஷிஸ் மிஷனரி பணிகள் மற்றும் அவருக்கு முன்னர் பணியாற்றிய மிஷனரிகளின் வாழ்க்கை வரலாறு குறித்தும் மன்னா செல்வகுமார் எடுத்துரைத்தார். கனம். மர்காஷிஸ் வாழ்விடம் குறித்தும், மர்காஷிஸ் மேல்நிலைப் பள்ளியின் வரலாறு குறித்தும் பகிர்ந்து கொண்டோம். வருகை தந்த அனைவரும், மர்காஷிஸ் நினைவிடத்தில் மரியாதை செலுத்தினர். அதன் பின்னர் கனம். ஆர்தர் மர்காஷிஸ் வாழ்ந்த பங்களாவை பார்வையிட்டனர்.

கிறிஸ்தவ வரலாற்றுச் சங்கத்தின் சார்பில் சங்க பணிகளை வந்திருந்த அனைவருக்கும் ஒருங்கிணைப்பாளர் திரு மன்னா செல்வக்குமார் மற்றும் திரு. விக்டர் சாமுவேல் அவர்களும் சங்க வரலாற்றை பகிர்ந்து கொண்டு அனைவருக்கும் நன்றி தெரிவித்தார்கள். இந்த மிஷன் வரலாற்றுச் பயணத்திற்கு அனைத்து வகையிலும் உதவி செய்த ஜெபித்த அனைவருக்கும் வரலாற்றுச் சங்கம் சார்பாக நன்றியை தெரிவித்துக்கொள்கின்றோம்.

மேலும் தமிழ்நாட்டின் பல்வேறு மாவட்டங்களிலிருந்து ஆர்வத்துடன் பங்கேற்று, கிறிஸ்தவ வரலாற்றை அறிந்துகொள்ளும் உயர்ந்த நோக்கத்துடன் இந்தப் பயணத்தில் கலந்து கொண்ட அனைத்து கிதியோன் ஊழியர்களுக்கும் கிறிஸ்தவ வரலாற்றுச் சங்கத்தின் சார்பாக எங்களது இதயப்பூர்வமான நன்றிகளையும் வாழ்த்துகளையும் தெரிவித்துக் கொள்கிறோம்.


இத்தகைய வரலாற்றுப் பயணங்கள், கிறிஸ்தவ மறைப்பணியின் மகத்தான பாரம்பரியத்தை இன்றைய தலைமுறைக்கு எடுத்துச் செல்லும் முக்கியமான முயற்சியாக அமைந்துள்ளன. வருங்காலங்களிலும் இதுபோன்ற வரலாற்று விழிப்புணர்வு நிகழ்ச்சிகள் தொடர்ந்து நடைபெற கிறிஸ்தவ வரலாற்றுச் சங்கம் உறுதியுடன் செயல்படும்.

மன்னா செல்வகுமார்

தமிழ் வளர்த்த விசுவாசிகள்!

கிறிஸ்தவ மிஷனரிகள் தமிழ்
மொழிக்கு ஆற்றிய அரும்பணிகள்!

--பேசும் பொம்மை ஷாந்தகுமார்



மொழி வளர்த்த முன்னோடிகள்

"யாமறிந்த மொழிகளிலே தமிழ் மொழி போல் இனிதாவது எங்கும் காணோம்" என்று பாரதி பாடினாள். ஆனால் அந்த இனிய தமிழ், இன்று உலக அரங்கில் உயர்ந்து நிற்க-அச்சுக்கலை, இலக்கணம், அகராதி, உரைநடை, பாடநூல் என எல்லா துறைகளிலும் வேர் ஊன்றி வளர-கிறிஸ்தவ மிஷனரிகள் சிந்திய வியர்வையும், ரத்தமும், கண்ணீரும் கொஞ்சமல்ல!

"என் பின் வருகிறவனுக்குப் பாதை செவ்வையாக்குங்கள்"-ஏசாயா 40:3. தமிழ் மொழிக்கு பாதை செவ்வையாக்கி, ராஜபாட்டை போட்டவர்கள்



இந்த திருமறைத் தொண்டர்கள். மேல் நாட்டிலிருந்து கப்பலேறி வந்தவர்களும், மண்ணின் மைந்தர்களாக இங்கேயே எழுந்தவர்களும்-தமிழ் அன்னைக்கு மகுடம் சூட்டினார்கள்.

1. அச்சுக்கலை: தமிழ் அச்சில் பிறந்த அதிசயம்

1554-இல் குரல் எழுப்பிய முதல் தமிழ் அச்சு! போர்த்துகீசிய மிஷனரிகள் கொல்லத்தில் அச்சுக் கூடம் நிறுவினார்கள். "கார்த்திகை மாதம்" என்ற ஜெபப் புத்தகம் தான் அச்சேறிய முதல் தமிழ் நூல்.

1578-இல் என்றிக்கே என்றிக்கேஸ் எனும் போர்த்துகீசிய பாதிரியார் "தம்பிரான் வணக்கம்" என்ற வேத விளக்க நூலை அச்சிட்டார். அச்சில் ஏறிய முதல் முழு தமிழ் புத்தகம் இதுதான்!

1712-இல் சீகன்பால்க் எனும் ஜெர்மானிய மிஷனரி தரங்கம்பாடியில் அச்சுக் கூடம் தொடங்கினார். 1715-இல் புதிய ஏற்பாடு முழுவதையும் தமிழில் அச்சிட்டார். "அச்சுத் தொழில் தமிழகத்தில் வேரூன்ற காரணம் மிஷனரிகளே" என்கிறார் டாக்டர் மு. வரதராசன்.

இவர்கள் அச்சிட்டது வேதம் மட்டுமல்ல-தமிழ் எழுத்துருவையே சீர்திருத்தினார்கள். புள்ளி, கொம்பு, கால்-எல்லாம் தெளிவாக அச்சில் வரப்

போராடினார்கள். "எழுத்து பிழையானால் அர்த்தம் பிழையாகும்" என்று உணர்ந்தவர்கள்.

2. இலக்கணம்: தமிழுக்கு இலக்கணம் வகுத்த இறையடியார்கள்

1549-இல் என்றிக்கே என்றிக்கேஸ் எழுதிய **"Arte da Lingua Malabar"**-தமிழுக்கான முதல் இலக்கண நூல்! போர்த்துகீசிய மொழியில் எழுதப்பட்டாலும், தமிழ் இலக்கணத்தை முதன் முதலில் முறைப்படுத்திய பெருமை இவருக்கே.

1728-வீரமாமுனிவர் எனும் இத்தாலிய மிஷனரி கான்ஸ்டன்டைன் ஜோசப் பெஸ்கி-தமிழ் அன்னையின் தவப்புதல்வன்-படைத்தவை:

"தொன்னூல் விளக்கம்"-தமிழ் இலக்கணத்தை எளிமைப்படுத்திய நூல்.

"சதுரகராதி"-தமிழ்-தமிழ் அகராதி. பெயர், பொருள், தொகை, தொடை என நான்கு வகை!

"தேம்பாவணி"-3615 விருத்தப் பாக்களில் யோசேப்பின் வரலாறு. **"தமிழில் எழுந்த காப்பியங்களில் தேம்பாவணிக்கு நிகர் தேம்பாவணியே"** என்றார் திரு. வி. க.

வீரமாமுனிவர் 23 நூல்கள் எழுதினார். தமிழைக் கற்க 12 ஆண்டு தவம் செய்தார். **"தமிழ் நாட்டில் பிறவாத தமிழன்"** என்று கவிமணி போற்றினார்.

1842-இல் ராபர்ட் கால்டுவெல்-**"திராவிட மொழிகளின் ஒப்பிலக்கணம்"** எழுதி, தமிழ் தனிமொழி, சமஸ்கிருதத்தின் கிளை மொழி அல்ல என்று நிரூபித்தார். **"திராவிட"** என்ற சொல்லை ஆய்வுலகுக்கு தந்தவர் இவரே. **"தமிழுக்கு தனி இடம் உண்டு"** என்று உலகுக்கு உரக்கச் சொன்னார்.


3. அகராதியும் உரைநடையும்: தமிழை செம்மைப்படுத்திய செம்மல்கள்

1779-ஜோகன் பிலிப் பாப்ரீசியஸ்-**"தமிழ்-இங்கிலீஷ் அகராதி"** தொகுத்தார். 11, 000 சொற்கள்!

1812-இல் அறத்துப்பாலின் முதல் 13 அதிகாரங்களை ஆங்கிலத்தில் மொழி பெயர்த்த பெருமை, சென்னை மாவட்ட ஆட்சியராக இருந்த பிரான்சிஸ் ஓயிட் எல்லிஸ் என்பவரையே சாரும். இன்றளவும் தேவி அரங்கத்தின் பின் புறம் உள்ள தெருவின் பெயர் **எல்லிஸ் சாலை**.

1834-ஜி. யு. போப்-திருக்குறள், நாலடியார், திருவாசகம் ஆங்கிலத்தில் மொழி பெயர்த்தார். **"திருவாசகத்துக்கு உருகாதார் ஒரு வாசகத்துக்கும் உருகார்"** என்று உருகினார்.

1862-மிரான் வின்ஸ்லோ-**"தமிழ்-ஆங்கில அகராதி"** 67, 000 சொற்கள்! 30 ஆண்டு உழைப்பு!



உரைநடை தந்தை யார்? வீரமாமுனிவர் தான்! **"பரமார்த்த குரு கதை"**-தமிழின் முதல் உரைநடை நூல். நகைச்சுவை, எளிய நடை-**"பாமரனும் படிக்கும் தமிழ்"** என்ற புரட்சி செய்தார்.

"என் ஜனங்கள் அறிவின்மையினால் அழிகிறார்கள்"-ஓசியா 4:6. அறிவுக் கண் திறக்க பாடநூல்கள், விஞ்ஞான நூல்கள், வரலாறு, பூகோளம் எல்லாவாற்றையும் தமிழில் எழுதினார்கள். பெண் கல்வி, தாழ்த்தப்பட்டோர் கல்வி-எல்லாம் மிஷனரி பள்ளிகளில் தான் முதலில் மலர்ந்தன.

4. உள்நாட்டு ஊழியர்கள்: மண்ணின் மைந்தர்கள் மேல்நாட்டு மிஷனரி மட்டுமல்ல-உள்நாட்டு கிறிஸ்தவர்களும் தமிழுக்கு உழைத்தார்கள்!

ஆ. முத்துசாமி பிள்ளை-**"தமிழ் பேரகராதி"** தொகுப்பில் பெரும் பங்கு.

தஞ்சை ஆபிரகாம் பண்டிதர்-**"கருணாமிர்த சாகரம்"**-தமிழ் இசை இலக்கண நூல். 5, 000 பக்கங்கள்!

ஏ. கிருஷ்ணபிள்ளை-**"இரட்சணிய யாத்திரிகம்"**-4366 விருத்தப் பாக்கள். **"கிறிஸ்தவ கம்பன்"** என்று பெயர் பெற்றார். **"தமிழ் எனக்கு உயிர், கிறிஸ்து எனக்கு வழி"** என்றார்.

"வேதம் ஓதிய வேதியரைப் போல், தமிழ் ஓதிய கிறிஸ்தவர்கள்" என பாரதிதாசன் பாராட்டினான்.

5. இன்றும் தொடரும் தொண்டு

பைபிள் சொசைட்டி-1820 முதல் இன்று வரை தமிழ் வேதாகமம் பதிப்பு. 2023-இல் **"டிஜிட்டல் தமிழ்"**

வேதாகமம் - செல்ஃபோனில் இலவசம்!

கிறிஸ்தவ இலக்கிய சங்கம் (CLS)-150 ஆண்டுகளாக தமிழ் நூல்கள் வெளியீடு.

தற்கால வரலாற்றுச் சங்கங்கள் (Christian Historical Society) பாரம்பரியமிக்க ஆவணங்கள் மற்றும் வரலாற்றுத் தரவுகளைப் பேணிக் காக்கும் பணிகளிலும், நூலகங்கள் அமைக்கும் பணிகளிலும் ஈடுபட்டு வருகின்றன.

"இயேசு விடுவிக்கிறார்", "இயேசு அழைக்கிறார்", "சத்தியவேதன்", "மாதா உதயம்", "கிறிஸ்தவ முரசு"-தமிழ் கிறிஸ்தவ பத்திரிகைகள் இலட்சக்கணக்கான வீடுகளில் இன்றும் ஒலிக்கின்றன!


"விசுவாசம் கேள்வியினாலே வரும், கேள்வி தேவனுடைய வசனத்தினாலே வரும்"-ரோமர் 10:17. தமிழில் வசனம் கொடுக்க, தமிழை வளர்த்தார்கள்!

பின்னூரை: கடன்பட்டோம் காலமெல்லாம்

தமிழ் இன்று செம்மொழி. ஐ. நா. வில் ஒலிக்கும் மொழி. கணினியில் கொடி கட்டிப் பறக்கும் மொழி. இந்த உயர்வுக்குப் பின்னால்-ஒரு பாதிரியாரின் கிழிந்த காலணி இருக்கிறது. ஒரு மிஷனரியின் காய்ந்த வயிறு இருக்கிறது. ஒரு ஊழியரின் சிந்திய ரத்தம் இருக்கிறது.

சீகன்பால்க் தமிழ் கற்க மலம் அள்ளினார். வீரமாமுனிவர் தமிழுக்காக சைவ உணவு உண்டார், பூணூல் தரித்தார். கால்டுவெல் 53 ஆண்டு இடையன்குடியில் வாழ்ந்து தமிழ் ஆராய்ந்தார். போப் சாகும்போது "திருக்குறள் புத்தகத்தை என் மார்பில் வையுங்கள்" என்றார்.

"உப்பாக இருங்கள், ஒளியாக இருங்கள்"-மத்தேயு 5:13-14. இவர்கள் தமிழுக்கு உப்பாக இருந்து கெடாமல் காத்தார்கள். ஒளியாக இருந்து உலகுக்குக் காட்டினார்கள்.



ஜி. யு. போப் சொன்னார்: "தமிழ் மொழியை நேசிக்காதவன் மனிதனே அல்ல." தமிழை நேசித்ததால் தான் இவர்கள் மனிதத்தின் மாணிக்கங்களாக மாறினார்கள்.

இன்று நாம் "செல்பி" எடுக்கும் "செல்போனில்" தமிழ் டைப் செய்கிறோம். அந்த "டைப்" - அச்சுக்கலை-கொண்டு வந்தது ஒரு மிஷனரி. அந்தத் "தமிழ்"-இலக்கணம்-செம்மைப் படுத்தியது ஒரு மிஷனரி.

நன்றி மறப்பது நன்றன்று-குறள் 108. தமிழ் கூறும் நல்லுலகம் கிறிஸ்தவ மிஷனரிகளுக்கு காலமெல்லாம் கடன்பட்டிருக்கிறது.

சிலுவை சுமந்தவர்கள் தமிழ் சுமந்தார்கள்! வேதம் தந்தவர்கள் பாதை தந்தார்கள்! அவர்கள் விதைத்த விதை-இன்று நாம் அறுக்கும் நெல்!

திருநெல்வேலி திருச்சபை வரலாறு

20

திருமதி ரெமினா சுஜித்

திருநெல்வேலி திருச்சபையின் வரலாறு - பகுதி 20

முந்தைய பகுதியில் குருவானவர் ஜேம்ஸ் ஹூப் (Rev. James Hough) திருநெல்வேலியில் ஏற்படுத்திய கல்வி நிறுவனங்களையும் அதன் வளர்ச்சியையும் கண்டோம். அவர் திருநெல்வேலி திருச்சபையை ஆவிக்குரிய ரீதியில் மட்டுமல்லாமல், நிர்வாக ரீதியாகவும், நிதி ரீதியாகவும் எவ்வாறு ஒரு வலுவான கட்டமைப்பிற்குள் கொண்டுவந்தார் என்பதையும், அவரது கண்ணீர் நிறைந்த பிரியாவிடையையும் இந்தப் பகுதியில் காண்போம்.

மிஷனின் சொத்துக்களும் வரவு-செலவுக் கணக்குகளும்

அவரது 1821 ம் ஆண்டு அறிக்கையில் உள்ள குறிப்புகள்:

1821-ஆம் ஆண்டு S. P. C. K. (Society for Promoting Christian Knowledge) கமிட்டிக்கு குருவானவர் ஹூப் சமர்ப்பித்த விரிவான அறிக்கையில், மிஷனின் சொத்துக்கள் மற்றும் நிதி நிலைமை குறித்த துல்லியமான தகவல்கள் இடம்பெற்றுள்ளன.

பாளையங்கோட்டை கோட்டைக்குள் மிஷனரிகள் தங்குவதற்கு ஏற்ற ஒரு நல்ல வீடும், அதன் அருகிலேயே பல ஆண்டுகளுக்கு முன்பு குளோரிந்தாள் அம்மையாரால் கட்டப்பட்ட சிறிய தேவாலயமும் இருந்தது. ஆனால், இந்த ஆலயம் பழுதடைந்த

நிலையில் காணப்பட்டதால், பாளையங்கோட்டையில் உள்ள சபையார் ஞாயிற்றுக்கிழமைகளிலும், பண்டிகை நாட்களிலும் மட்டுமே இதைப் பயன்படுத்தி வந்தனர். இதுதவிர, ஆழ்வார்திருநகரியிலும் மிஷனுக்குச் சொந்தமான சில கட்டடங்கள் இருந்தன.

திருநெல்வேலி மிஷனின் பெரும்பாலான செலவுகள், மறைந்த மிஷனரி 'ஸ்வார்ட்ஸ் ஐயரின் நிதியிலிருந்து' (Swartz's fund) பெறப்படும் வட்டியைக் கொண்டே ஈடுகட்டப்பட்டன. உபதேசியர்களின் சம்பளம் மற்றும் நாட்டுப்புறக் குருவானவர்களின் பயணப் படிகள் என மிஷனின் மாதாந்திரச் செலவு சுமார் 35 ஸ்டார் பகோடாக்கள் (Star Pagodas) ஆக இருந்தது. நாட்டுப்புறக் குருவானவர் ஆபிரகாமுக்கு S. P. C. K. சங்கம் மாதந்தோறும் 7 ஸ்டார் பகோடாக்களை ஊதியமாக வழங்கி வந்தது.

17 நில ஆவணங்களின் கணக்கெடுப்பு:

இந்தக் காலகட்டத்தில், மெட்ராஸ் அரசாங்கம் திருநெல்வேலி மாவட்ட ஆட்சியரைத் தொடர்புகொண்டு, S. P. C. K. சங்கத்திற்குச் சொந்தமான நிலங்களின் விவரங்களை உறுதி செய்யும்படி உத்தரவிட்டது. ஆட்சியரின் ஆய்வில், அக்டோபர் 1791 முதல் அக்டோபர் 1810 வரை மிஷனரிகள் ஜேனிக்கே, ரிங்கல்தென்பே, கோல்ஹூப்,

ஹோர்ஸ்ட், குருவானவர் சத்தியநாதன் மற்றும் திரு. சாயர் ஆகியோரால் வாங்கப்பட்ட 17 நிலங்களுக்கான ஆவணங்கள் (Deeds of 17 plots) முறையாகப் பதிவு செய்யப்பட்டு மிஷனின் வசம் இருந்தது உறுதி செய்யப்பட்டது.

பள்ளிகளுக்கான நிதியுதவியும் நிர்வாக மாற்றங்களும்:

பள்ளிகளின் மோசமான நிலையைக் கண்ட குருவானவர் ஹஃப், அவற்றைச் சீரமைக்க S. P. C. K. கமிட்டியிடம் நிதியுதவி கோரினார். கல்கத்தா பிஷப்பின் ஒப்புதலுடன், 1820 மே 1-ஆம் தேதி முதல் பள்ளிகளுக்காக மாதந்தோறும் 40 ரூபாய் ஹஃப் ஐயரின் வசம் S. P. C. K. கமிட்டியால் ஒப்படைக்கப்பட்டது. இந்த நிதியைக் கொண்டு, அதுவரை C. M. S. (Church Missionary Society) ஆதரவில் இயங்கிவந்த 7 பள்ளிகளை S. P. C. K. -யின் மெட்ராஸ் மாவட்ட கமிட்டியின் கணக்கிற்கு குருவானவர் ஹஃப் மாற்றினார். கமிட்டி அளித்த 40 ரூபாயில், மாதந்தோறும் சுமார் 30¼ ரூபாய் மட்டுமே செலவிடப்பட்டது. மீதமுள்ள தொகையைக் கொண்டு நாசரேத் மற்றும் முதலூரில் பள்ளிக் கட்டடங்களைக் கட்ட அவர் திட்டமிட்டார்.

ஆராதனை முறைகளில் மாற்றம் (Liturgy):

அதுவரை சபைகளில் ஜெர்மன் மொழி வழியிலான ஆராதனை முறைகளே பின்பற்றப்பட்டு வந்தன. இதை மாற்றி, ஆங்கிலத் திருச்சபையின் 'பொதுவான ஜெபப் புத்தகத்தை' (Book of Common Prayer / English Liturgy) தமிழில் அறிமுகப்படுத்த குருவானவர் ஹஃப் முடிவு செய்தார். அதற்காக S. P. C. K. கமிட்டியிடம் அவர் கோரிக்கை வைக்க, அவர்கள் உடனடியாக 25 புத்தகங்களை அனுப்பி வைத்தனர். இது திருநெல்வேலி சபைகளின் ஆராதனை முறையில் ஒரு முக்கிய திருப்புமுனையாக அமைந்தது.

காலரா நோய்த்தொற்றும் ஹஃப் ஐயரின் மருத்துவ உதவியும் (1819):

1819 ஆம் ஆண்டு ஏப்ரல் மாதம், நாசரேத், முதலூர் போன்ற பகுதிகளில் 'காலரா' நோய் மிகக் கொடூரமாகப் பரவத் தொடங்கியது. அந்தப் பகுதியில் முதன்முதலாகத் தோன்றிய இந்த நோயைக் கண்ட மக்கள் மிகுந்த பயமடைந்தனர். புறமதத்தவர்கள், "கிறிஸ்தவர்கள் தங்கள் முன்னோர்களின் தெய்வங்களை விட்டுவிட்டதால்தான் இந்தச் சாபம் வந்துள்ளது" என்று கூறி, பழையபடி அவர்களுடைய தெய்வங்களுக்கு பலியிடத் தொடங்கினார்கள்.

இந்தச் சோதனையான நேரத்தில், குருவானவர்

ஹஃப் அந்த மக்களுக்கு ஒரு மருத்துவராகவும் மாறினார். எப்படி தெரியுமா? அவருக்கு மருத்துவம் பார்க்க தெரியாதுதான்... ஆனால் அவருக்கு பரலோக மருத்துவரையும், உலகத்தில் உள்ள மருத்துவரையும் தெரியுமே!!!!!! பரலோகத்தின் தேவனிடம் ஜெபித்து விட்டு, அவர் மாவட்ட மருத்துவரிடம் (Zillah Surgeon) இருந்து இந்த நோய்க்கான ஏராளமான மருந்துகளைப் பெற்று, உபதேசியர்கள் மூலமாக மக்களுக்கு வழங்கினார். இந்த உடனடி மருத்துவ உதவியால் பல உயிர்கள் காப்பாற்றப்பட்டன (பத்தில் ஒன்பது நோயாளிகள் பிழைத்துக்கொண்டனர்). மரணத்தின் விளிம்பிலிருந்த பல விசுவாசிகள் சுகமடைந்ததைக் கண்ட மக்கள், இது கர்த்தருடைய கிருபை என்பதை உணர்ந்து மிஷனரிகள் மீது அதிக நம்பிக்கை கொள்ளத் தொடங்கினர்.

மொழிபெயர்ப்புப் பணிகளும் அயராத உழைப்பும்

பள்ளிகளையும் சபைகளையும் நிர்வகித்ததோடு குருவானவர் ஹஃப் நின்றுவிடவில்லை. நாம் வாசிப்பதையும் விளக்குவதையும் மட்டும் திருநெல்வேலி மக்கள் கேட்டால் போதுமா? அவர்கள் தங்கள் சொந்த மொழியில் சுவிசேஷத்தை, வேதாகமத்தை வாசிக்க வேண்டும் என்பதற்காக மொழிபெயர்ப்புப் பணிகளிலும் தன்னை அர்ப்பணித்தார். புதிய ஏற்பாட்டைத் தமிழில் மொழிபெயர்க்கும் மாபெரும் பணியைத் தொடங்கினார். அதுமட்டுமின்றி, தமிழ் அகராதி (Tamil Dictionary) ஒன்றையும் உருவாக்கும் முயற்சியில் ஈடுபட்டார்.

அவர் எந்தளவுக்கு உழைத்தார் தெரியுமா? காலை 9 மணி முதல் மாலை 6 மணி வரை தனது தமிழ் ஆசிரியரோடு இணைந்து மொழிபெயர்ப்புப் பணிகளில் மூழ்கியிருந்தார். இதற்கிடையே இரண்டு பள்ளிகளைப் பராமரிப்பது, ஆலய ஆராதனைகள், பிரசங்கம் எனத் தன் உடலையும் உயிரையும் கர்த்தருக்காய் உருக்கினார். மிஷனரிகளுக்கும், கமிட்டிகளுக்கும் வழிகாட்டும் விதமாக "The Missionary Vade Mecum" என்ற ஒரு சிறந்த கையேட்டையும், தானியேல் புத்தகத்தின் விளக்கவுரையையும் அவர் எழுதினார்.

ரேனியஸ் ஐயரின் வருகை (1820)

தன் உடல்நிலை மிக மோசமாகி வருவதையும், திருநெல்வேலிக்கு ஒரு நிரந்தர ஐரோப்பிய மிஷனரி தேவை என்பதையும் உணர்ந்த குருவானவர் ஹஃப், மெட்ராஸில் உள்ள C. M. S. கமிட்டிக்குத் தொடர்ந்து கடிதங்கள் எழுதினார். திருநெல்வேலி S. P. C. K. அமைப்பின் களமாக இருந்தபோதும், அங்கு C. M. S. அமைப்பு நுழைந்தது எவ்விதப் போட்டி மனப்பான்மையினாலோ அல்ல; மாறாக,

ஊழியர்களின் பற்றாக்குறையால் தவித்த S. P. C. K. -க்கு உதவி செய்வதற்காகவே ஆகும்.

ஹஃப் ஐயரின் ஜெபத்திற்கும் கண்ணீருக்கும் பலனாக, கர்த்தர் ஒரு மாபெரும் தேவ மனிதரைத் திருநெல்வேலிக்கு ஆயத்தம் செய்து அனுப்பினார். அவர்தான் அருள்திரு. C. T. E. ரேனியஸ் (Rev. Charles Theophilus Ewald Rhenius). ரேனியஸ் ஐயர் மற்றும் அவரது சக ஊழியரான பெர்னார்ட் ஷ்மிட் (Rev. Bernard Schmid) ஆகியோர் 1820 ஆம் ஆண்டு ஜூலை 7-ஆம் தேதி பாலையங்கோட்டையை வந்தடைந்தனர். ரேனியஸ் ஐயரின் வருகையைக் கண்ட ஹஃப், **"கர்த்தருக்கே துதி உண்டாவதாக! மிஷனரிகள் வந்துவிட்டார்கள். இனி இந்தத் திருச்சபை முன்பைவிடச் சிறந்த முறையில் பராமரிக்கப்படும் என்ற நம்பிக்கையோடு நான் விடைபெறுகிறேன்"** என்று மனநிறைவோடு குறிப்பிட்டார். நான் போனாலும் கர்த்தரின் பணி நின்று விடக்கூடாது என்ற அவரது நோக்கம் மிகவும் உயர்ந்தது, இன்றைய காலக்கட்டத்தில் நம்மில் பலர் நாம் இல்லை என்றால் நாம் செய்ததை வேறு யாரும் செய்யக்கூடாது என்றே நினைக்கிறோம், நம்முடைய இடத்தை வேறொருவர் நிரப்புவதை ஏற்றுக்கொள்ள முடியவில்லை!! நாம் கர்த்தருக்காய் எந்த காரியத்தை செய்தாலும் நாம் இல்லை என்றாலும் அவருடைய பணி நிற்க கூடாது என்று செயல்படுவோமென்றால் அதுவே நமது உறுதியான அஸ்திபாரத்திற்கு சான்று!! **இறுதி நாட்கள் (1821)**

அயராத உழைப்பின் காரணமாக ஹஃப் ஐயரின் உடல்நிலை கடுமையாகப் பாதிக்கப்பட்டது. கல்லீரல் பாதிப்பு மற்றும் தொடர் மயக்கம் அவரை வாட்டியது. "என் எஜமானனின் பணிக்காக நான் முழுமையாகச் செலவழிக்கப்படத் தயாராக இருக்கிறேன்" என்று கூறிய அவர், தன் உடல்நிலை முழுமையாகச் சீர்குலையும் வரை ஓய்வெடுக்க மறுத்தார்.

1821 ஆம் ஆண்டு மார்ச் மாதம், அவர் மெட்ராஸுக்கு அருகிலுள்ள பூவிருந்தவல்லிக்கு (Poonamallee) இடமாற்றம் செய்யப்பட்டார். திருநெல்வேலியை விட்டுப் பிரிவது அவருக்கு மரண வலியை விடக் கொடியதாக இருந்தது. அவர் எழுதினார்: "இந்த உள்ளூர் குருவானவர்கள், உபதேசியர்கள், பள்ளி ஆசிரியர்கள் மற்றும் விசுவாசிகளை விட்டுப் பிரியும் இந்தத் தருணத்தை உங்கள் கற்பனைக்கே விட்டுவிடுகிறேன். என்னால் அதை விவரிக்க முடியவில்லை. இதுவரை நான் விதைத்த விதைகளை என் கர்த்தர் காத்துக்கொள்வாராக! நான் ஒரு

சிறிய தொடக்கத்தை மட்டுமே செய்துள்ளேன், என் மக்களுக்காக என் ஜெபம் ஒருபோதும் ஓயாது. "

குருவானவர் ஹஃப் திருநெல்வேலியை விட்டுச் சென்று பல ஆண்டுகள் கடந்த பின்னும், மக்கள் அவரை மறக்கவில்லை. 1849 ஆம் ஆண்டு, அவருடன் பணியாற்றிய அருள்திரு. ஜான் தேவசகாயம் (Rev. John Devasagayam) என்பவர் ஹஃப் ஐயரின் மகளுக்கு எழுதிய கடிதத்தில் இவ்வாறு குறிப்பிடுகிறார்:

"உங்களுக்குத் தெரியுமா என்று எனக்குத் தெரியவில்லை, இங்கு ஒரு கிராமத்திற்கு ஹஃப் ஐயர்புரம் (Houghayyerpuram) என்று பெயரிடப்பட்டுள்ளது. முப்பது ஆண்டுகளுக்கு முன்பு உங்கள் தந்தை செய்த உதவிகளுக்குக் மரியாதையாகவே மக்கள் இந்தப் பெயரை வைத்துள்ளனர். இந்த மக்களின் இதயங்களில் உங்கள் தந்தை என்றென்றும் வாழ்ந்துகொண்டிருக்கிறார். "

குருவானவர் ஹஃப் இட்ட அடித்தளத்தின் மீது, ரேனியஸ் ஐயர் எப்படி ஒரு மாபெரும் திருச்சபையைக் கட்டியெழுப்பினார் என்பதை வரும் பகுதிகளில் காண்போம்.

பிரியமானவர்களே, ஐந்தே ஆண்டுகள். . . வெறும் ஐந்தே ஆண்டுகள் மட்டுமே குருவானவர் ஹஃப் திருநெல்வேலியில் பணியாற்றினார். ஆனால் அந்த ஐந்தாண்டுகளில் அவர் தனது சுகம், நேரம், உழைப்பு என அனைத்தையும் கர்த்தருக்காக அர்ப்பணித்தார். அதன் பலனாக ஒரு மாபெரும் ஆவிக்குரிய சமுதாயம் உருவானது. இன்றும் அவரது பெயரால் ஒரு கிராமம் அழைக்கப்படுகிறது என்றால், அவரது அன்பு எந்தளவுக்கு மக்கள் மனதில் பதிந்திருக்கும்!

இன்று நமக்குக் கொடுக்கப்பட்டிருக்கும் காலங்கள், திறமைகள், பொறுப்புகளை நாம் எப்படிப் பயன்படுத்திக் கொண்டிருக்கிறோம்? ஒரு சிறிய கால அவகாசம் கிடைத்தாலும், அதைத் தேவனுடைய ராஜ்யத்திற்காகப் பயன்படுத்த நாம் தயாராக இருக்கிறோமா? ஹஃப் ஐயரைப் போல **"என் கர்த்தருக்காக முழுமையாகச் செலவழிக்கப்பட நான் தயார்"** என்று சொல்லும் அர்ப்பணிப்பு நம்மிடம் உள்ளதா? சக ஊழியர்களை நம்மைப்போல அவர்களும் ஊழியர்கள் என்று ஏற்றுக்கொள்கிறோமா? நமக்குப் பின் அவருடைய பணிகளை செய்ய ஆட்களை தயார் செய்கிறோமா? சிந்திப்போம்!

வரலாற்றின் பக்கங்களிலிருந்து மீண்டும் கர்த்தருடைய ஆவியானவர் நம்மோடு பேசுவாராக!

தொடர்ந்து பயணிப்போம்...

ஒடிப்போனவன்

-21



முனைவர் ஜான்சி பால்ராஜ்
நாவலாசிரியர்

மறுநாள் விடியற்காலையிலேயே தாவீதும் சத்தியநாதனும் சண்முகபுரத்தை நோக்கிப் புறப்பட்டனர். காலை வெயில் பனங்காட்டின் விடிலிகளை முத்தமிட்டு நகர்ந்து கொண்டிருந்தது. வயல்வெளிகளின் மேல் பனித்துளிகள் மின்னிக் கொண்டிருந்தன. வழிநெடுகிலும் தாவீது முந்தின நாள் நடந்த நிகழ்வுகளை மீண்டும் மீண்டும் கூறிக் கொண்டே வந்தான்.

"எனது மாமா காட்டிய ஆர்வத்தைப் பார்த்தபோது எனக்கே ஆச்சரியமாக இருந்தது." "ஆம் தாவீது, நானும் கவனித்தேன். கர்த்தர் ஆயத்தப்படுத்திய இதயங்களை யார் தடுக்க முடியும்?!" என்றார் சத்தியநாதன்.

மிக விரைவில் சண்முகபுரத்தை அடைந்தனர்.

அவர்கள் ஊருக்குள் நுழைந்த செய்தி பரவியதும் மக்கள் அவர்களை எதிர் கொண்டு வந்தனர். குமரவேலும் ராசப்பனும் மகிழ்ச்சியோடு அவர்களை வரவேற்றனர்.

"ஐயா, நீங்கள் வருவீர்கள் என்று நாங்க காத்துக்கிட்டிருந்தோம்" என்றான் குமரவேல்.

தாவீது, "இவர்கள் எனது போதகர். என்னை

வழிநடத்தி வருபவர்." என்றான். சத்தியநாதன் அவர்களோடு அன்புடன் பேசினார்.

சற்று நேரம் அனைவரோடும் பேசிக் கொண்டிருந்தபின், "உங்களுக்கொரு காரியத்தைக் காட்டணும். வாருங்கள்" என்று கூறி இருவரையும் அந்த ஊரின் ஓரப்பகுதிக்கு அழைத்துச் சென்றனர். அங்கு சென்ற சத்தியநாதனும் தாவீதும் ஆச்சரியத்தில் அசையாமல் நின்றனர்.

குமரவேலின் மாட்டுத் தொழுவம் முழுவதுமாக சுத்தம் செய்யப்பட்டிருந்தது. பழைய வைக்கோல்கள் அகற்றப்பட்டிருந்தன. தரை சமப்படுத்தப்பட்டிருந்தது. புதிதாக பனை ஓலைகள் வேயப்பட்டிருந்தன. உள்ளே மக்கள் அமருவதற்காக நீண்ட பாய்களும் விரிக்கப்பட்டிருந்தன.

"இது என்ன?" என்று ஆச்சரியத்தோடு கேட்டார் தாவீது.

குமரவேல் புன்னகையோடு,

"ஐயா, நீங்கள் போனதும் நாங்க எல்லாரும் சேர்ந்து ஒரு முடிவுக்கு வந்தோம். கர்த்தரைப் பற்றிக் கேட்க எங்களுக்கு ஒரு இடம் வேணுமில்லையா? அதனால்தான் இந்த மாட்டுத் தொழுவத்தையே

கோயிலாக மாத்திட்டோம். ஏசு சாமியும் மாட்டுத் தொழுவத்தில்தான் பிறந்ததா நீங்க சொன்னீங்களே. அது என் மனசிலேயே நின்னுச்சி. இதுதான் சரியான இடமுன்னு தோணிச்சி. ஓடனே சரி செஞ்சிட்டோம்" என்றான்.

அருகில் நின்றிருந்த வயதான ஒருவர்,

"தினமும் அந்தியில இங்கே வந்து கூடி சாமியை கும்பிடலாமில்லையா. நீங்க சொல்லிக் கொடுத்ததை எல்லாத்தையும் நெனைவுபடுத்திக்குவோம்." என்றார்.

மற்றொருவர் உற்சாகமாக, "இதுவே போதாது ஐயா. இதை இன்னும் நல்லா கட்டணும். இன்னும் பெரிய கோயிலாக மாத்துவோம்." என்றார்.

அனைவரும் அதையே ஆமோதித்தனர். சத்தியநாதன் சில நொடிகள் எதுவும் பேசாமல் நின்றார்.

அவரது கண்களில் ஆனந்தக் கண்ணீர் ததும்பியது.

"கர்த்தர் உங்களுடைய இதயங்களில் செய்கிற கிரியையைப் பார்க்கும்போது என் மனம் நன்றியால் பொங்குகிறது." என்றார்.

"ஆனால் எங்களுக்காக நீங்க ஒன்னு செய்யணும் அய்யா" என்றனர்.

"சொல்லுங்கள் சகோதரர்களே" என்றார்.

"நீங்களோ தாவீதோ, யாராவது ஒருத்தர் நெதமும் இங்கே வந்து எங்களுக்கு வேதத்தைப் போதிக்கணும். சாமியைப் பத்தி நிறைய சொல்லித் தரணும் அய்யா. எங்களை கடவுளண்டைக்கு நீங்கதான் கொண்டு போகணும் அய்யா" என்றான் குமாரவேல். அவனது கண்களும் கலங்கி நின்றன.

அந்த வார்த்தைகளைக் கேட்டதும் தாவீதும் சத்தியநாதனும் ஒருவரை ஒருவர் பார்த்துக் கொண்டனர். இது கர்த்தரின் அழைப்பு என்பதை அவர்கள் தெளிவாக உணர்ந்தனர்.

"கண்டிப்பா எங்களால் இயன்றவரை வருவோம். நீங்கள் இந்த அளவு கர்த்தரையும் எங்களையும் நேசிப்பது எங்களால் நினைத்தும் பார்க்க முடியவில்லை" என்றார் சத்தியநாதன்.

அந்த நாளிலிருந்து அவர்கள் இருவரில் ஒருவர் தினமும் மாலை நேரத்தில் சண்முகபுரத்திற்கு வந்து ஆராதனையை நடத்தத் தொடங்கினர். சிறிய கூட்டம் நாளுக்கு நாள் பெருகியது. ஒவ்வொரு வாரமும் புதிய முகங்கள் தோன்றின. அண்டை கிராமங்களிலிருந்தும் மக்கள் வரத் தொடங்கினர். நாட்கள் செல்லச் செல்ல சண்முகபுரம் மட்டும் அல்லாமல் வேறு பல ஊர்களிலும் ஊழியம் வளர்ந்து கொண்டிருந்தது.

உடன்குடி, திசையன்விளை, உவரி,



குலசேகரப்பட்டினம் போன்ற அருகமைந்த ஊர்களுக்கும் சென்று சுவிசேஷத்தைக் கூறி இருவரும் கிராமம் கிராமமாக அலைந்து திரிந்தனர். செல்லும் இடங்களிலெல்லாம் புதிய வெளிச்சம் பரவியது.

ஒரே நாளில் பல இடங்களுக்கு செல்ல வேண்டிய நிலை ஏற்பட்டது. சில நேரங்களில் இருவராலும் செல்ல முடியாமல் போனது. எனவே ஒரு நாள் மாலை விசயராமபுரத்தில் ஆராதனை முடிந்த பிறகு சத்தியநாதன்,

"இப்படி நீண்ட நாட்கள் தொடர முடியாது தாவீது. அறுவடை பெருகிக் கொண்டிருக்கிறது. ஆனால் வேலையாட்கள் குறைவாக இருக்கிறார்கள்." என்றார்.

"ஆம். நானும் அதைத்தான் எண்ணிக் கொண்டிருக்கிறேன். பாலையங்கோட்டையில் இருக்கும் சகோதரர்களின் உதவி நமக்குத் தேவை. அவர்களை இங்கு அழைத்து ஊழியத்தில் பயன்படுத்தலாம் என்று நினைக்கிறேன்" என்றான் தாவீதும்.

அடுத்த நாளே அவர்கள் இருவரும் சேர்ந்து ஒரு கடிதம் எழுதினர்.

சண்முகபுரத்தில் கர்த்தர் செய்துவரும் கிரியைகளையும், மக்கள் காட்டும் ஆர்வத்தையும், தினந்தோறும் நடைபெறும் கூடுகைகளையும் அதில் விரிவாக விவரித்தனர். இறுதியில், "அறுவடை மிகுதியாயிருக்கிறது. உடனடியாக எங்களுக்கு உதவிக்காக அங்கிருந்து சில உபதேசகர்களை அனுப்பும்படி அன்போடு கேட்டுக் கொள்கிறோம்." என்று எழுதி முடித்தனர்.

அந்தக் கடிதம் ஒரு உதவிக்கான வேண்டுகோள் மட்டுமல்ல. தென் திருநெல்வேலியின் மண்ணில் புதிதாக முளைத்துக் கொண்டிருந்த ஒரு விசுவாச இயக்கத்தின் முதல் அழைப்பாகவும் இருந்தது.

தொடர்ந்து பயணிப்போம்...



வேத வசனங்களால் கிடைத்த வெற்றிகள்!

கண்டு பிடிப்புகளுக்கு
வேதாகமம் எப்படி
தீப்பொறியானது?



--பேசும் பொம்மை ஷாந்தகுமார்

வேதாகமமும் கண்டு பிடிப்புகளும் சந்தித்த 10
உண்மைக் கதைகள் இங்கே...

1. அறுவை சிகிச்சை மயக்க மருந்து:

"கர்த்தராகிய தேவன் ஆதாமுக்கு அயர்ந்த நித்திரையை வரப் பண்ணினார். அவன் நித்திரையடைந்தான். அப்பொழுது அவன் விலா எலும்புகளில் ஒன்றை எடுத்து..."-ஆதியாகமம் 2:21 குளோரோஃபார்மை அறிமுகப் படுத்திய சர் ஜேம்ஸ் யங் சிம்ப்சன் தீவிர கிறிஸ்தவர். பிரசவ வலியைக் குறைப்பது ஆதியாகமம் 3:16-இக்கு எதிரானது என்று விமர்சகர்கள் சொன்னார்கள். ஆனால் சிம்ப்சன் ஆதியாகமம் 2:21-ஐ ஆராய்ந்து சொன்னார்: "ஏவாளை உருவாக்க கடவுளே மயக்க நிலையைப் பயன்படுத்தினார்." முதல் அறுவை சிகிச்சைக்கே படைப்பாளர் "அயர்ந்த நித்திரையை" பயன்படுத்தினால், மயக்க மருந்து எப்படி பாவமாகும்?

2. ஆதாமின் அறிவை மீட்டெடுத்தல்:

"தேவன் மனுஷரை செம்மையானவர்களாக உண்டாக்கினார். ஆனால் அவர்கள் அநேக உபாயங்களைத் தேடிக் கொண்டார்கள்." -பிரசங்கி 7:29

17-ஆம் நூற்றாண்டு விஞ்ஞானிகள், ஃபிரான்சிஸ் பேக்கன் உட்பட, வீழ்ச்சிக்கு முன் ஆதாமுக்கு எல்லா அறிவும் இருந்தது என்று நம்பினார்கள். இழந்ததை மீட்கவே அறிவியல் முயன்றது. வரலாற்றாசிரியர் பீட்டர் ஹாரிசன் சொல்கிறார்: இயற்கை அறிவியலைத் தொடர ஆதியாகமம் சிந்தனையாளர்களுக்கு "வலிமையான உந்துதலைக்" கொடுத்தது.

3. உலோகவேலை, இசை, கைவினை:

ஆதியாகமம் 4:21-22-இல் யூபால் "யாழ், குழல் வாசிப்போருக்கு எல்லாம் தகப்பன்" என்றும், தூபால்காயின் "வெண்கலத்திலும் இரும்பிலும் சகலவித ஆயுதங்களையும் செய்கிற கொல்லன்" என்றும் விவரிக்கப் படுகிறார்கள்.

ஆரம்ப கால இறையியலாளர்கள், வேதாகமம் கண்டு பிடிப்பை ஆதரிப்பதாக இதனைக் கண்டார்கள். இசை, உலோக வேலை, நகரம் அமைத்தல் எல்லாம் கடவுளின் சாயலில் படைக்கப்பட்ட மனிதனிடமிருந்து வந்தவை. படைப் பாற்றல் படைப்பாளரை பிரதிபலிக்கிறது.

4. ஆவியால் நிறைந்த கைவினைத் திறன்:

"அவனைத் தேவ ஆவியால், ஞானத்தோடும் புத்தியோடும் அறிவோடும் சகலவித வேலைப்பாடுகளுக்கான திறமையோடும் நிரப்பினேன்." என்று பெசலேயைலைப் பற்றி யாத்திராகமம் 31:3 கூறுகிறது.

மோசே ஆசரிப்புக் கூடாரத்தை கட்டியபோது, கடவுள் கைவினைஞர்களை அபிஷேகித்தார். பல நூற்றாண்டுகளாக, தொழில் நுட்ப திறமை ஒரு ஆவிக்குரிய அழைப்பு என்பதைக் காட்ட கைவினைஞர்கள் பெசலேயைலை மேற்கோள் காட்டினார்கள்.

5. நவீன மருத்துவமனை:

நல்ல சமாரியன் உவமையின் முடிவில், லூக்கா 10:25-37 கூறுகிறது: "நீயும் போய் அந்தப் படியே செய்."

நோயாளிகளைக் கவனிக்க வேண்டும் என்ற இயேசுவின் கட்டளையை ஆதித் திருச்சபை அப்படியே எடுத்துக் கொண்டது. கி. பி. 400-இல் கெய்சரியாவின் பசில் முதல் பொது மருத்துவமனைகளில் ஒன்றைத் தொடங்கினார். பிறகு மடாலயங்கள் ஐரோப்பா முழுவதும் மருத்துவமனை வலையமைப்பை உண்டாக்கின. எந்த வசனமும் மருத்துவமனையைக் "கண்டு பிடிக்கவில்லை". ஆனால் வேதாகம நெறிமுறை அதை உருவாக்கியது.

6. அச்ச இயந்திரம்:

"தரிசனத்தை எழுது. வாசிக்கிறவன் ஓடும்படி பலகைகளில் தெளிவாக வரை."-ஆபகூக் 2:2

கூட்டன்பெர்க்கின் (Gutenberg) முதல் பெரிய திட்டம் வேதாகமம். வேதம் எல்லோர் கையிலும் இருக்க வேண்டும் என்ற சீர்திருத்த கருத்தை அச்ச நிறைவேற்றுவதாக அவர் கண்டார். அதைக் கண்டுபிடிக்கத் தூண்டியதும் வேதாகமம்தான்.

7. ஆடைகளின் உருவாக்கம்:

"தேவனாகிய கர்த்தர் ஆதாமுக்கும் அவன் மனைவிக்கும் தோல் உடைகளை உண்டாக்கி அவர்களுக்கு உடுத்தினார்." -ஆதியாகமம் 3:21

சிலர் இதை கடவுளின் முதல் தொழில் நுட்ப செயல் என்கிறார்கள். பிரச்சனையைக் கண்டறிந்து தீர்வை உருவாக்கினார். மீட்டெடுக்கவும் பாதுகாக்கவும் கருவிகளை உருவாக்குவது கடவுளின் குணத்தை காட்டும் முறை என்று இது அமைந்தது.

8. மனிதனின் பறக்கும் கனவு:

"கழுக்குளைப் போலச் செட்டைகளை அடித்து எழும்புவார்கள்." -ஏசாயா 40:31

ஏசாயாவின் உருவகம் விமானிகளின்

கற்பனையைத் தூண்டியது. லியோனார்டோ டா வின்சி பறக்கும் இயந்திரங்களை வரைந்தார். ரைட் சகோதரர்கள் (Wright Brothers), ஒரு பிஷப்பின் மகன்கள்; தினமும் வேதம் வாசித்தார்கள். எந்த வசனமும் காற்றியக்கவியலைப் பற்றி (Dynamics) கொடுக்கவில்லை. ஆனால் வேதாகமக் கவிதைகள் பறப்பின் கனவை உயிர்ப்பித்துக் கொண்டே இருந்தன.

9. சகாதாரம் மற்றும் தனிமைப் படுத்தல்:

லேவியராகமம் 13-15-இல் கழுவுதல், தனிமைப் படுத்துதல், கழிவு அகற்றுதல் பற்றி விவரங்கள் உள்ளன. உபாகமம் 23:12-13-இல் படை வீரர்கள் மலத்தை மூட வேண்டும் என்று கட்டளை.

1800-களில் இக்னாஸ் செம்மல்வைஸ் குழந்தை காய்ச்சலைத் தடுக்க கை கழுவச் சொன்னார். ஃப்ளோரன்ஸ் நைட்டிங்கேல் மருத்துவ மனைகளில் சுத்தத்தை வலியுறுத்தினார். இருவரும் கிறிஸ்தவர்கள். வேதாகம சட்டங்களை முன்னோடியாகக் கண்டார்கள்.

10. இருமக் குறியீடு மற்றும் கணினிகள்:

"ஆதியிலே தேவன் வானத்தையும் பூமியையும் சிருஷ்டித்தார்." -ஆதியாகமம் 1:1

கால்குலசை கண்டு பிடித்தவர்களில் ஒருவரான லைப்னிஸ், ஆதியாகமத்தை 0-இலிருந்து 1-க்கு படைப்பாகக் கண்டார். 1697-இல் அவர் எழுதினார்: இரும எண்கள் (Binary Numbers) "ஒன்றுமில்லாமையிலிருந்து படைப்பையும், கடவுளிடமிருந்து அனைத்தையும் வெளிப்படுத்துகின்றன." 300 ஆண்டுகள் கழித்து, ஷானனும் பூலும் இரும தர்க்கத்தை (Binary Logic) அடிப்படையாக வைத்து டிஜிட்டல் சுற்றுகளை உருவாக்கினார்கள். இதுதான் கணினியின் அடித்தளம்.

முடிவுரை

பிரசங்கி 7:29 சொல்கிறது: மனிதர்கள் "அநேக உபாயங்களைத் தேடிக் கொண்டார்கள்." கண்டுபிடிப்பு குணப்படுத்தவும் செய்யும், காயப்படுத்தவும் செய்யும். ஆனால் பல முன்னோடிகளுக்கு, முயற்சி செய்ய துணிந்ததற்கு காரணம் வேதாகமம்தான்.

வேதாகமம் வரை படத்தை வரையவில்லை. ஆனால் அதை வரைந்தவர்களுக்கு விளக்கை ஏற்றியது.

christianhistoricalsociety.in

christianhistorical@gmail.com

மிஷனரி ஜேம்ஸ் ஹேரிக்

பயப்படாத ஜெப வீரர்

— அருள்திரு GP ராஜா

மதுரை அமெரிக்கன் மிஷன் மிஷனரி பணிக்கென்று அநேகர் இந்தியா வந்துள்ளார்கள். இன்று மதுரை - இராமநாதபுரம் திருமண்டலம் ஒன்று வளர்ந்து இருக்கு என்றால், அதற்கு மதுரை அமெரிக்கன் மிஷன் என்று சொன்னால் மிகையாகாது. 19ஆம் நூற்றாண்டுகளில் அமெரிக்காவிலிருந்து அநேக வாலிபர்கள் இந்தியாவிற்கு மிஷனரியாக வந்தார்கள். அப்படி வருகின்ற வேளையில் மதுரை திருமங்கலம் பகுதியை மையமாகக் கொண்டு நற்செய்தி பணியை செய்து வந்தவர்கள். மண்டபசாலை, அருப்புக்கோட்டை பகுதியில் பல இன்னல்கள் மத்தியில் பயப்படாமல் ஜெபத்தோடும், கடவுளுடைய துணையோடும் அருள்திரு.ஜேம்ஸ் ஹேரிக் மிஷனரி பணி செய்தார் என்பது குறிப்பிடத்தக்கது.

அருள்திரு.ஜேம்ஸ் ஹேரிக் பிறப்பு மற்றும் குழந்தை பருவம்:

அருள்திரு. ஜேம்ஸ் ஹேரிக் மிஷனரி 1814ஆம் ஆண்டு அமெரிக்காவில் பிறந்தார். தன்னுடைய பெற்றோர் அரவணைப்பில் வளர்க்கப்பட்டார். வேதத்திலும், ஜெபத்திலும் பெற்றோர்கள் மூலம் உற்சாகமுட்டப்பட்டு வளர்ச்சியடைந்தார். பெற்றோர்களுடன் ஆலயம் செல்வதில் இளமையிலே சாட்சியாக விளங்கினார். 1841ஆம் ஆண்டு அமெரிக்க நாட்டில் வில்லியம்ஸ் கல்லூரியில் தனது பட்டப்படிப்பை முடித்தார். தன்னுடைய வாலிப

பருவத்தில் கடவுளுடைய மிஷனரி பணிக்கென்று தன்னை அர்ப்பணித்தார். 1845ஆம் ஆண்டு தன்னுடைய இறையியல் கல்வியை முடித்தார். குருவாக அபிஷேகம் செய்யப்பட்டு இந்தியாவிற்கு மிஷனரியாக அனுப்பப்பட்டார்.

இந்தியாவின் தமிழ்நாட்டில் நற்செய்தி பணி:

1845ஆம் ஆண்டு நவம்பர் மாதம் மிஷனரி பணி செய்வதற்காக இந்தியாவிற்கு கப்பல் ஏறி 1846ஆம் ஆண்டு ஏப்ரல் மாதம் அமெரிக்கன் மதுரை மிஷன் மிஷனரியாகச் சேர்ந்தார்.

இவர் இந்தியாவில் மிஷனரியாக இருந்த காலமெல்லாம் திருமங்கலத்தை மையமாக வைத்து நடைபெற்ற மிஷனரி பணியில் தன்னை முழுமையாக அர்ப்பணித்துக்கொண்டார்.

இவருடைய மிஷனரி பணி ஆரம்பித்த காலத்தில் மொத்தம் 4 கிராமங்களில் ஐம்பது குடும்பங்கள் இருந்தன. ஆனால் இவர் 1883-ஆம் ஆண்டு மிஷனரி பணியிலிருந்து ஓய்வு பெற்று அமெரிக்கா செல்லும் பொழுது 57 கிராமங்களில் 1300 ஆத்துமாக்கள் கொண்டதாக இவருடைய மிஷனரி பணி வளர்ந்திருந்தது.

அருள்திரு.ஜேம்ஸ் ஹேரிக் மிஷனரியின் குணங்கள்:

அருள்திரு.ஜேம்ஸ் ஹேரிக் மிஷனரி கூர்ந்து கவனிக்கும் தன்மையுடையவர், ஜெப வீரர், கிறிஸ்துவுக்காக உண்மையாக பணியாற்ற

வேண்டும் என்ற எண்ணமுடையவர், முன்மாதிரியான வாழ்க்கையில் தன்னை நேர்மையாக காட்டிக்கூடியவர், அனைவரோடும் தோழமையுடன் பேசக்கூடியவர், எளிமையாக தன்னுடைய பேச்சிலும், செயலிலும் சாட்சியாக இருக்கக்கூடியவர், தன்னுடைய வாழ்வே இயேசுவின் சாட்சியாக வாழ்ந்துக்காட்டியவர். இது போன்ற குணநலன்களால் நிறைந்தவராக காணப்பட்டார். ஒரு நல்ல நண்பராக செயலாற்றும் ஆர்வமுடைய இவருடைய குணம் ஒவ்வொருவரையும் தன் பக்கமாக இழுக்கும்படி செய்தது. இவர் பள்ளிக் குழந்தைகளுடன் பாடல் பாடுவதில், தூரமான கிராமங்களுக்கும் தன் குதிரையில் சென்று நற்செய்தி பணி ஆற்றுவதிலும் ஈடுபட்டார்.

நற்செய்தி பணி செய்தல்:

அருள்திரு.ஜேம்ஸ் ஹேரிக் மிஷனெரி ஒவ்வொரு கிராமங்களுக்கு குதிரையில் செல்லும் பொழுது வழியில் நடந்து செல்கிற மக்களைக் கண்டவுடன் தன் குதிரையை விட்டு இறங்கிச்சென்று அவர்களிடம் இயேசு கிறிஸ்துவைப் பற்றி நற்செய்தியாக அறிவிப்பார். இவருடைய நற்செய்தி பணி 37 வருடங்களாக திருமங்கலம் மற்றும் அதைச் சுற்றியுள்ள கிராம பகுதிகளில் நற்செய்திப் பணி செய்தபடியால், இவரைத் தெரியாதவர்கள் யாரும் இந்தப் பகுதியில் இருந்ததில்லை.

இவர் தன்னுடன் பணி செய்த சுதேச ஊழியர்கள், உதவியாளர்களுடன் பல கிராமங்களில் கூடாரத்தில் தங்கியிருந்து நற்செய்திப்பணி செய்யும் பொழுது, மிக எளிமையாக வாழ்க்கை நடத்தினார். அதிகாலையில் இருட்டோடே எழுந்திருந்து ஜெபித்து தங்கள் நற்செய்திப்பணியை ஆரம்பித்தார்கள். மத்தியவேளையில் எல்லோரும் கூடி தங்களுடைய பணியைப் பகிர்ந்து கொண்டு, வேதத்தை ஆராய்ச்சி செய்வார்கள். தொடர்ந்து மாலையில் தங்கள் நற்செய்திப் பணி செய்வார்கள். இந்த நேரங்களில் இவருடைய வழி நடத்துதல், ஒரு நண்பராக செயலாற்றும் ஆர்வம் எல்லோரையும் கவர்ந்தது.

மல்லாங்கிணறு திருச்சபையின் ஆரம்ப காலம்:

1849ஆம் ஆண்டு அருள்திரு.ஜேம்ஸ் ஹேரிக் திருமங்கலத்திலிருந்து தன்னுடைய மிஷனரிப்பணியை மல்லாங்கிணறு, சித்துமூன்றிப்பு ஆகிய பகுதியில் மேற்கொண்டார். அப்பொழுது மல்லாங்கிணறு என்ற கிராமத்தில், அங்கு இருக்கும் தலைவரை சந்தித்து நற்செய்தியை அருள்திரு.ஜேம்ஸ் ஹேரிக் அவர்கள் அறிவித்தார். அருள்திரு.ஜேம்ஸ் ஹேரிக் அவர்கள் மூலம் இயேசுவை சொந்த இரட்சகராக ஏற்றுக்கொண்டு

"ஞானமுத்து" என்ற பெயரில் திருமுழுக்கு பெற்றார். அதன்பின்பு ஒவ்வொருவராக அந்த கிராமத்தில் கிறிஸ்தவராக மாற தொடங்கினார்கள். 1854ஆம் ஆண்டில் 16 கிறிஸ்தவ குடும்பங்கள் இருந்தார்கள். 1855ஆம் ஆண்டு மார்ச் 20ம் தேதி மல்லாங்கிணறு ஒரு தலைமையிடமாகக் கொண்டு திரு.வின்பிரட் உபதேசியாராக நியமித்து ஊழிய பணிகளை கவனித்து வந்தார். அதன் சுற்றியுள்ள கிராமங்களிலும் நற்செய்திப்பணியை செய்தார். பின் நாட்களில் திரு. வின்பிரட் என்பவரை குருவாக அபிஷேகம் செய்து மல்லாங்கிணறு திருச்சபைக்கு ஆயராக நியமித்தார். இந்த திருச்சபைதான் மதுரை அமெரிக்க மிஷன் பணி செய்த பகுதிகளில் சிறந்த திருச்சபையாக காணப்பட்டது.

கடைசி கால பணியும், அவருடைய மரணமும்:

1883ஆம் ஆண்டு இவர் தன்னுடைய மிஷனரிப் பணியிலிருந்து ஓய்வு பெற்றார். அதன்பின்பு தன்னுடைய சொந்த நாடான அமெரிக்காவிற்கு சென்றார். தன்னுடைய வயது முதிர்வினாலும், சுகவீனத்தினாலும் 1891ஆம் ஆண்டு நவம்பர் 30ஆம் தேதி அமெரிக்க நாட்டிலுள்ள பிராட்டில்பரூக் என்ற இடத்தில் 77ஆம் வயதில் கர்த்தருக்குள் நித்திரை அடைந்தார். அருள்திரு.ஜேம்ஸ் ஹேரிக் மிஷனெரி பணியை தொடர்ந்து திருச்சபையில் இந்திய மிஷனெரிகள் தொடர்ந்தார்கள்.

முடிவுரை:

அருள்திரு.ஜேம்ஸ் ஹேரிக் வெளிநாட்டிலிருந்து இந்தியாவிற்கு வந்து, கர்த்தருடைய நற்செய்திப்பணியை வெறும் வார்த்தையால் மட்டும் அல்ல தன்னுடைய வாழ்வின் மூலமாகவும், அவர் நடந்து கொள்ளும் நடவடிக்கையின் மூலமாகவும் கடவுளுக்கும், திருச்சபை மக்களுக்கும், பிற நம்பிக்கையுள்ளவர்களுக்கும் முன்மாதிரியாக வாழ்ந்து காட்டினார். அவருடைய மூச்சு இன்னும் திருச்சபைகளில் உயிருடன் இருந்துக்கொண்டுதான் இருக்கின்றது.

வாழ்விற்கு படிப்பினை:

இன்றைய நாட்களில் மிஷனெரி பணிகள் தொய்ந்துபோய் காணப்படுகிறது. மிஷனெரி பணி செய்வதற்கும், நற்செய்தி பணியை செய்வதற்கும் கர்த்தர் உங்களை அழைக்கின்றார். தெற்கு வட்டகை மன்றம், அருப்புக்கோட்டை பகுதிகளில் தன்னை முழுமையாக அர்ப்பணித்த அருள்திரு.ஜேம்ஸ் ஹேரிக் மிஷனரிகளைப்போல் நம்முடைய வாழ்வையும், நம்முடைய தாலந்துகளையும் அர்ப்பணிக்க வேண்டும் என்று கடவுள் நம்மிடத்தில் எதிர்பார்க்கின்றார்.



திருநெல்வேலிப் பகுதியில்
தாவீது சுந்தரானந்தன் காலத்தில்
ஏற்பட்ட

மாபெரும் கிறிஸ்தவ எழுப்புதல்

- மன்னா செல்வகுமார்



'தாவீது' படம் பிரவீன் நவந்தர்

திருநெல்வேலி மிஷன் வரலாற்றில் 1790-கள் முதல் 1805 வரையிலான காலகட்டம் மிகவும் முக்கியத்துவம் வாய்ந்தது. இக்காலகட்டத்தில் ஷானார் (நாடார்) சமூக மக்களிடையே மாபெரும் கிறிஸ்தவ எழுப்புதல் ஏற்பட்டது. இந்த எழுப்புதலுக்கு முக்கியக் கருவியாகச் செயல்பட்டவர் 'தாவீது' என்று அழைக்கப்பட்ட சுந்தரானந்தன் ஆவார். இவர் முதல் ஷானார் (நாடார்) கிறிஸ்தவர் மற்றும் முதல் சுதேச உபதேசியார் என்ற பெருமையைப் பெற்றவர்.

தாவீது சுந்தரானந்தனின் ஆரம்பக் காலமும் மனமாற்றமும் தாவீது சுந்தரானந்தன், சாத்தான்குளத்திற்கும் முதலுருக்கும் இடையில் உள்ள களங்குடி (Kalangudi) என்ற கிராமத்தில் பிறந்தார். சிறு வயதிலேயே பெற்றோரை இழந்த இவர், விஜயராமபுரத்தில் உள்ள தனது உறவினர்களால் வளர்க்கப்பட்டார். சிறு வயதிலேயே வாசிக்கவும், எழுதவும், கவிதை இயற்றவும் கற்றுக்கொண்ட இவர், ஜோதிடம், மருத்துவம் மற்றும் மாய வித்தைகளில் (magic) அதிக ஈடுபாடு கொண்டிருந்தார்.

ஊர் சுற்றும் நாடோடிகளுடன் இணைந்து திரிந்த இவர், ஒருமுறை தனது அத்தையிடம் மத்துக்கம்பால்

(churning stick) அடிவாங்கிய அவமானத்தால் வீட்டை விட்டு வெளியேறினார். வியாபாரிகளுடன் இணைந்து மதுரை, திண்டுக்கல் போன்ற ஊர்களுக்குச் சென்று இறுதியில் தஞ்சாவூரை அடைந்தார். சுமார் 1793-ஆம் ஆண்டு வாக்கில் அங்கு ரெவ். ஸ்வார்ட்ஸ் (Swartz) ஐயரின் உபதேசியர்களைச் சந்தித்து நற்செய்தியைக் கேட்டார். பின்னர் ரெவ். கோல்ஹாஃப் (Kohlhoff) ஐயரால் அவருக்குத் திருமுழுக்கு (ஞானஸ்நானம்) அளிக்கப்பட்டு, எதிர்கால ஊழியத்திற்காகப் பயிற்றுவிக்கப்பட்டார்.

பாளையங்கோட்டை வருகையும் சுவிசேஷப் பணியும் 1796-ஆம் ஆண்டு, பாளையங்கோட்டையில் ஊழியம் செய்து வந்த சுதேச போதகர் சத்தியநாதனுக்கு உதவியாக தாவீது அனுப்பி வைக்கப்பட்டார். ரெவ். ஜேனிக்கே (Jaenicke) ஐயரின் ஒப்புதலுடன் செப்டம்பர் மாதம் பாளையங்கோட்டை வந்த தாவீது, அங்குள்ள மக்களுக்கு வேத உபதேசங்களைக் கற்பித்தார். பல ஆண்டுகளாகக் காணாமல் போயிருந்த தாவீது, மீண்டும் விஜயராமபுரத்தில் உள்ள தனது உறவினர்களைச் சந்தித்தபோது, அவர்கள் அவரை மிகுந்த ஆச்சரியத்துடனும் மகிழ்ச்சியுடனும்

வரவேற்றனர்.

விஜயராமபுரத்தில் ஏற்பட்ட முதல் எழுப்புதல் 1797-ஆம் ஆண்டு மார்ச் மாதம் சத்தியநாதனும் தாவீதும் இணைந்து விஜயராமபுரத்தில் நற்செய்தி அறிவித்தனர். மக்கள் நள்ளிரவு தாண்டி அதிகாலை 3 மணி வரை விழித்திருந்து வேத உபதேசங்களை ஆர்வமாகக் கேட்டனர். பனை ஏறும் பருவம் முடிந்ததும், 4 குடும்பங்களைச் சேர்ந்த 18 பேர் கிறிஸ்துவைப் பின்பற்ற வாக்களித்தனர்.

தாவீதின் மாமாவும் அந்த ஊரின் தலைவருமானவர் முதல் மதம் மாறியவர்களில் ஒருவராவார். கிறிஸ்தவத்தை ஏற்றுக்கொண்ட மக்கள், தங்கள் பாரம்பரிய 'சக்தி பூஜையை' (Saktipuja) கைவிட்டனர். உபதேசியார் தேவசகாயம் மற்றும் பள்ளி ஆசிரியர் மதுரநாயகம் ஆகியோர் அங்கு சென்றபோது, அவர்கள் உணவு சமைக்க பாளை கொடுக்கவோ, பச்சரிசியைத் தொடவோ முதலில் அனுமதிக்கவில்லை; ஆனால் பின்னர் தேவன்தாமே அவர்கள் இதயங்களை மாற்றி அனைவரையும் சமமாகக் கருதும் மனநிலையைக் கொடுத்தார்.

1802-ஆம் ஆண்டின் மாபெரும் ஞானஸ்நானங்கள் இந்த சிறிய ஆரம்பம், 1802-ல் ஒரு மாபெரும் எழுப்புதலாக மாறியது. ரெவ். ஜெரிக் கே (Gericke) திருநெல்வேலிக்கு வந்தபோது, பல்லாயிரக்கணக்கான மக்கள் கிறிஸ்தவத்தை தழுவினர். அவர் தனது பயணத்தில் சுமார் 1,300 பேருக்கு ஞானஸ்நானம் அளித்தார்; சுதேச போதகர் சத்தியநாதன் சுமார் 2,700 பேருக்கு ஞானஸ்நானம் அளித்தார். மே 1800 முதல் டிசம்பர் 1803 வரையிலான காலகட்டத்தில் மட்டும் மொத்தம் 5,670 பேர் ஞானஸ்நானம் பெற்றனர் என திருச்சபைப் பதிவேடுகள் தெரிவிக்கின்றன.

குறிப்பிட்ட கிராமங்களில் நடந்த ஞானஸ்நானங்களின் எண்ணிக்கை: இந்த மாபெரும் எழுப்புதல் தனிநபர்களைத் தாண்டி, முழுக் கிராமங்களையும் ஈர்த்தது.

நாவலடி (Navaladi): 1802 அக்டோபர் 2-ஆம் தேதி 243 பேரும், நவம்பர் 12-ல் 510 பேரும், நவம்பர் 14-ல் 394 பேரும், டிசம்பர் 8-ல் 30 பேரும் ஞானஸ்நானம் பெற்றனர். ஆக மொத்தம் சில நாட்களிலேயே 1,177 பேர் ஒரு கிராமத்தில் மட்டும் திருமுழுக்கு பெற்றனர்.

கூடன்குளம் (Kudankulam): 249 பேர் ஞானஸ்நானம் பெற்றனர்.

உவரி (Uvari): அக்டோபர் 5-ல் 29 பேரும், 6-ல் 80 பேரும் ஞானஸ்நானம் பெற்றனர்.

காரிகோவில் (Karikovil): அக்டோபர் 4-ல் 202 பேர் ஞானஸ்நானம் பெற்றனர்.

மக்கள் தங்கள் பழைய விக்ரிகக் கோயில்களைச் சுத்தப்படுத்தி, அவற்றை கிறிஸ்தவ ஜெப ஆலயங்களாக மாற்றினர்.

எதிர்ப்புகளும் கடுமையான துன்புறுத்தல்களும் அதிக அளவிலான மக்கள் கிறிஸ்தவத்தைத் தழுவியதால், உள்ளூர் அதிகாரிகளாலும், பிற மதத்தினராலும் கடுமையான துன்புறுத்தல்கள் வெடித்தன.

வரிக் கொடுமை: மதம் மாறிய கிறிஸ்தவர்கள் மீது சட்டவிரோதமான வரிகள் திணிக்கப்பட்டன. வரியைச் செலுத்தாதவர்கள் வெயிலிலும் பனியிலும் 35 நாட்கள் வரை மரக்கட்டைகளில் (stocks) அடைத்து வைக்கப்பட்டனர்.

ஆலயம் எரிப்பு: 1803-ஆம் ஆண்டு மே 22-ஆம் தேதி, முதலூரில் இருந்த கிறிஸ்தவ ஆலயம் எதிரிகளால் தீக்கிரையாக்கப்பட்டது.

தாவீதின் அதிரடி நடவடிக்கை: இந்தத் துன்புறுத்தல்களைத் தாங்க முடியாத உபதேசியார் தாவீது சுந்தரானந்தன், தனது மேலதிகாரிகளின் கட்டளைகளை மீறி, **"தடிகம்புகாரர்" (club-men)** என்ற பெயரில் ஒரு படையை உருவாக்கி, கிறிஸ்தவர்களுக்கு இழைக்கப்பட்ட அநீதிகளைப் பலவந்தமாகத் தீர்க்க முற்பட்டார். இது சுதேச போதகர் சத்தியநாதனுக்கும் தாவீதுக்கும் இடையே கருத்து வேறுபாட்டை உருவாக்கியது.

இருப்பினும், நெல்லை மாவட்ட கலெக்டர் லூஷிங்டன் (Lushington) மற்றும் பிற ஆங்கிலேய அதிகாரிகளின் தலையீட்டால் இந்தத் துன்புறுத்தல்கள் தடுத்து நிறுத்தப்பட்டன.

முதலூர் உருவாக்கம் (Formation of Muddalur) இந்தத் துன்புறுத்தல்களின் உச்சக்கட்டமாக, விஜயராமபுரத்தில் உள்ள கிறிஸ்தவர்களின் ஜெப ஆலயம் இரண்டு முறை இடிக்கப்பட்டது. மரத்தடியில் ஆராதனை செய்த அவர்கள், இறுதியில் அந்த ஊரை விட்டே வெளியேற முடிவு செய்தனர்.

தாவீது சுந்தரானந்தன், பாலையங்கோட்டையில் இருந்த மிஷனின் நண்பரான கேப்டன் எவரெட் (Captain Everett) என்பவரின் பண உதவியுடன், **'அடையல்' (Adaiyal)** என்ற கிராமத்திற்கு அருகில்

ஒரு நிலத்தை வாங்கினார். 1799-ஆம் ஆண்டு ஆகஸ்ட் மாதம் ரெவ். ஜேனிக்கே பெயரில் வாங்கப்பட்ட அந்த நிலத்தில், ஒரு ஜெப ஆலயத்தையும் கிணற்றையும் அமைத்து தனது உறவினர்களைக் குடியமர்த்தினார்.


28 பேருடன் ஆரம்பிக்கப்பட்ட இந்த முதல் முழுமையான கிறிஸ்தவ கிராமம் "முதலூர்" (முதல் ஊர் - First Town) எனப் பெயரிடப்பட்டது. பின்னாளில் இது 1,200 பேருக்கும் மேல் வசிக்கும் செழிப்பான கிறிஸ்தவ கிராமமாக உருவெடுத்தது. தென்திருநெல்வேலியில் துன்புறுத்தப்பட்ட கிறிஸ்தவர்களுக்கு ஒரு அடைக்கலப் பட்டணமாகவும் (City of Refuge) இது விளங்கியது.

தாவிது சுந்தரானந்தன் மற்றும் சத்தியநாதன் ஆகியோரின் அயராத உழைப்பால் உருவான இந்த மாபெரும் எழுப்புதல், திருநெல்வேலி திருச்சபையின் வரலாற்றில் ஒரு பிரம்மாண்டமான திருப்புமுனையாக அமைந்தது. வறுமை, பஞ்சம், காலரா நோய் மற்றும் கடுமையான சமூக எதிர்ப்புகள் ஆகியவற்றைத் தாண்டி, அவர்கள் விதைத்த விதை இன்று மாபெரும் விருட்சமாக வளர்ந்து நிற்பதை இந்த வரலாற்றுச் சான்றுகள் உறுதிப்படுத்துகின்றன.

Visit us

No. 99/14, 99/15
ASAR Campus, Aladipatti Road,
Surandai – 627859,
Tenkasi District,
Tamil Nadu, South India.

+91-91767-80001
christianhistorical@gmail.com
https://christianhistoricalsociety.in/



கிறிஸ்தவ வரலாற்றுச் சுவடுகள்

மாத ஆய்விதழ் சந்தா விபரம்

சந்தா விபரம்	உள்ளாடு
தனிப்பிரதி	₹ 60 + நன்றொகை
ஆண்டு சந்தா	₹ 600 + நன்றொகை
ஐந்து ஆண்டு சந்தா	₹ 3000 + நன்றொகை

வங்கி விபரம்

Name: **CHRISTAVA VARALATRU SUVADUGAL**

A/c Number : **1748 020000 5614**

Bank name : **Federal Bank**

IFSC code: **FDRL0001748**

“கிறிஸ்தவ வரலாற்றுச் சுவடுகள்”

மாத ஆய்விதழை நீங்கள்

தொடர்ந்து பெற்றுக் கொள்ள

G-Pay மூலம் நன்கொடை செலுத்த

90420 15221 என்ற எண்ணுக்கு செலுத்தவும்

காசோலை மற்றும் வரைவோலை செலுத்த

“கிறிஸ்தவ வரலாற்றுச் சுவடுகள்”

(**CHRISTAVA VARALATRU SUVADUGAL**)

என்ற பெயரில் எடுக்கவும்

கிறிஸ்தவ வரலாற்றுச் சுவடுகள்,

கதவு எண் 2-2-3(4), வடக்குத்தெரு,

பங்களாச் சுரண்டை-627859,

தென்காசி மாவட்டம் (தமிழ்நாடு)

04633 290401, 91767 80001



christianhistoricalsociety.in

christianhistorical@gmail.com

மிஷனரிகளின் கால்தடம் தேடி:

திருநெல்வேலி வடக்கு சபை மன்றத்தின்

வரலாற்றுப் பயணம்



திருநெல்வேலி, ஜூலை 14: திருநெல்வேலி மண்ணில் கிறித்தவம் வேருன்றி வளர்ந்த வரலாற்றை இன்றைய தலைமுறை குருவானவர்கள் மற்றும் உபதேசிமார்கள் நேரில் அறிந்துகொள்ளும் நோக்கில், திருநெல்வேலி திருமண்டலம் வடக்கு சபை மன்றம் சார்பில் வரலாற்றுச் சிறப்புமிக்க ஒருநாள் மிஷன் பாரம்பரியப் பயணம் நடைபெற்றது.

வடக்கு சபை மன்றத் தலைவர் அருள்திரு. A. ஜெபரத்தினம் அவர்களின் தலைமையிலும் ஏற்பாட்டிலும் நடைபெற்ற இந்தப் பயணத்தில், அருள்திரு. ஜான்சன், அருள்திரு. ஜெகன், அருள்திரு. ஜெப சோபித ராஜா, அருள்திரு. பொன்ராஜ் உள்ளிட்ட குருவானவர்களும், 23-க்கும் மேற்பட்ட (B.D.) உபதேசிமார்களும், கிறிஸ்தவ வரலாற்றுச் சங்க உறுப்பினர்கள் திரு, TTV. சந்திரசேகரன், திரு. பன்னீர் செல்வம், திரு. ஜெபசீலன், திரு. தர்மம் திரு. மார்ட்டின் அவர்களும் பங்கேற்றனர். கிறிஸ்தவ வரலாற்றுச் சங்க உறுப்பினர் மன்னா செல்வகுமார் வரலாற்றை பகிர்ந்து கொண்டார்.

அதிகாலை 5.00 மணிக்கு தொடங்கிய இந்தப் பயணம் இரவு 10.00 மணி வரை நீடித்தது. பாளையங்கோட்டை, அடைக்கலாபுரம்,

முருகன்குறிச்சி, கிளாரிந்தா ஆலயம், மிலிட்டரி லைன், சாயர்புரம், பண்ணைவிளை, திருப்புளியங்குடி, நாசரேத், திருமறையூர், மெய்ஞ்ஞானபுரம், முதலூர்-அடைக்கலப் பட்டினம், பெதலகேம், இடையங்குடி உள்ளிட்ட மிஷனரிகளின் வரலாற்றுச் சுவடுகள் நிறைந்த இடங்கள் நேரில் பார்வையிடப்பட்டன.

பாளையங்கோட்டையில் மிஷனரி பணிகளின் முக்கிய மையமாக விளங்கிய அடைக்கலாபுரம் வளாகம், 1826-ஆம் ஆண்டு கட்டப்பட்ட பரி. யோவான் ஆலயம், வரலாற்றுச் சிறப்புமிக்க கல்லறைகள் மற்றும் சி.எம்.எஸ். நூற்றாண்டு மண்டபம் குறித்து விரிவான விளக்கங்கள் அளிக்கப்பட்டன.

தென்தமிழகத்தின் முதல் தமிழ் புராட்டஸ்டன்ட் ஆலயமாக விளங்கும் 1785-ஆம் ஆண்டு கட்டப்பட்ட கிளாரிந்தா ஆலயத்தில் அதன் ஆரம்ப விதையான கிளாரிந்தா அம்மையாரின் அர்ப்பணிப்பு நினைவுகூரப்பட்டது. மிலிட்டரி லைன் பகுதியில் கனம் ஹென்றி பவர் மற்றும் பேராயர் சார்ஜென்ட் ஆகியோரின் நினைவிடங்களில் மரியாதை செலுத்தப்பட்டு, தமிழ் வேதாகம மொழிபெயர்ப்பு மற்றும் கல்விப் பணிகளில் அவர்கள் ஆற்றிய பங்களிப்பு எடுத்துரைக்கப்பட்டது.

சாயர்புரத்தில் ஜி.யு. போப் அவர்களின்

கல்விப்பணிகள், சாயர்புரம் செமினரியின் வரலாறு ஆகியவை விளக்கப்பட்டன. பண்ணைவிளையில் 1845-ஆம் ஆண்டு நிகழ்ந்த மாபெரும் ஆவிக்குரிய எழுப்புதல், அருள்திரு. ஜே.டி. டக்கர், அருள்திரு. தாமஸ் வாக்கர் மற்றும் ஏமி கார்மைக்கேல் ஆகியோரின் அர்ப்பணிப்பு ஊழியங்கள் நினைவுகூரப்பட்டன. மேலும், 1859-ஆம் ஆண்டு நடைபெற்ற சுதேச ஊழியர்கள் திருநிலைப்படுத்தப்பட்ட வரலாற்றுச் சம்பவமும், ஆபிரகாம் ஈசாக்கின் பங்களிப்பும் எடுத்துரைக்கப்பட்டன.

பின்னர் திருநெல்வேலி சி.எம்.எஸ் (C.M.S) மிஷனின் முதல் சபையான திருப்புளியங்குடி நம்பியம்மாளின் முதல் பெண் இரத்தச் சாட்சி திருநெல்வேலி திருச்சபை வரலாற்றில், சி.எம். எஸ் மிஷனுக்காகத் தன் இன்னுயிரை ஈந்த முதல் பெண் இரத்தச் சாட்சி (First woman martyr) நம்பியம்மாள் மரித்த இடத்தையும் ஆலயத்தையும் பார்வையிட்டோம். அங்கிருந்து பின்னர்

நாசரேத் தூய. யோவான் பேராலயத்தின் வரலாறு மற்றும் அதன் சிறப்புகள் குறித்தும், மிஷனரி ஆர்தர் மர்காஷிஸ் அவர்கள் நாசரேத் பகுதிகளில் செய்த சிறந்த பணிகள் மற்றும் அவருக்கு முன்னர் பணியாற்றிய மிஷனரிகளின் வாழ்க்கை வரலாறு குறித்தும் அவர் உருவாக்கிய கல்வி, தொழில் நிறுவனங்கள் மருத்துவமனை ஊழியங்களை பற்றியும் தெரிந்து கொண்டோம். பின்னர் வருகை தந்த அனைவரும், சேர்ந்து மர்காஷிஸ் நினைவிடத்தில் மரியாதை செலுத்தினர்.

திருமறையூர் சேகர தலைவர் அருள்திரு. H. ஜான் சாமுவேல் அவர்கள் நாசரேத் திருமறையூரில் 1900 ம் வருடம் கனம் மர்காஷியஸ் ஐயரவர்கள் 8 மாணவர்களுடன் நாசரேத் இறையியல் கல்லூரியை (Nazareth Theological Seminary) ஆரம்பித்தார்கள். பின்னர் 1910ம் வருடம் கனம் C. W. வெஸ்டன் ஐயரவர்களின் காலத்தில் கல்லூரி புதிய வடிவத்தை பெற்றது. நாசரேத் இறையியல் கல்லூரி என்ற பெயரில் இருந்து பிஷப் இறையியல் கல்லூரி (Bishop Theological Seminary) என்ற புதிய பெயரை பெற்றது. அந்த இடத்தில் தற்பொழுது பேராயர் நீல் பங்களாவும் புரனமைப்பு பணிகள் முடிந்துவிட்டது என்பதை விரிவாக பகிர்ந்து கொண்டார்.

மெய்ஞ்ஞானபுரத்தில் ஜான் தாமஸ் உருவாக்கிய 192 அடி உயர கோபுரத்தைக் கொண்ட புனித பவுல் ஆலயத்தின் கட்டிடக்கலை மற்றும் மிஷனரிப் பணிகள் குறித்து அறிமுகப்படுத்தப்பட்டது.

முதலூரில் தென்தமிழகத்தின் முதல் கிறித்தவக் கிராமமாக உருவான வரலாறு, சுவிசேஷகர் தாவீது சுந்தரானந்தன் மற்றும் அருள்திரு. ஹெச். பி. நார்மன் ஆகியோரின் ஊழியங்கள் குறித்து விளக்கப்பட்டன. அங்கு வந்திருந்த பயணக் குழுவினருக்கு திரு. சுந்தர் மற்றும் தூத்துக்குடி திருமண்டல பெருமன்ற உறுப்பினர் திருமதி பெர்சிஸ் சுந்தர் அவர்களும் பணி நிறைவு ஆசிரியர் திரு. சாந்த ராஜா அவர்களும் உள்ளூர் திருச்சபையினர் அன்பான வரவேற்பு அளித்தனர்.


இடையன்குடியில் திராவிட மொழிகளின் ஒப்பிலக்கணத்தின் தந்தை பேராயர் ராபர்ட் கால்டுவெல் வாழ்ந்த இல்லம் மற்றும் அவர் கட்டிய தூய திரித்துவ ஆலயம் பார்வையிடப்பட்டு, தமிழ், கல்வி மற்றும் திருச்சபை வளர்ச்சிக்காக அவர் ஆற்றிய அரும்பணிகள் குறித்து எடுத்துரைக்கப்பட்டது. அங்கு குருவானவர் அருள்திரு. துரைசிங் அவர்கள் அன்பு விருந்தளித்தார்கள்.

இந்த வரலாற்றுப் பயணம், முன்னோடி மிஷனரிகளின் தியாகம், விசுவாசம் மற்றும் அர்ப்பணிப்பை நேரில் அறிந்துகொள்ளும் அரிய வாய்ப்பாக அமைந்தது. வரலாற்றை அறிதல் ஊழிய அர்ப்பணிப்பை வலுப்படுத்தும் என்ற உணர்வுடன், பயணத்தில் பங்கேற்ற அனைவரும் புதிய உற்சாகத்துடனும் நன்றியுணர்வுடனும் திரும்பிச் சென்றனர். நிகழ்ச்சி முடிவில் சபை மன்றத் தலைவர் அருள்திரு. A. ஜெபரத்தினம் அவர்கள் வரலாற்றுச் சுற்றுபயண நிகழ்ச்சிக்கு உதவி செய்த அனைவருக்கும் நன்றி தெரிவித்தார்.



துண்டுப்பிரசுரங்களும் வேதப் புத்தகங்களும்:

19-ம் நூற்றாண்டில்
தமிழகத்தில் நிகழ்ந்த
மௌனப் புரட்சி!



இன்று நாம் வீதிகளில், பேருந்து நிலையங்களில் அல்லது திருவிழாக்களில் யாராவது ஒரு சிறிய துண்டுப்பிரசுரத்தை (Tract) கொடுத்தால், பலர் அதை வாங்கத் தயங்குகிறோம்; அல்லது வாங்கிய உடனே தூக்கி எறிந்துவிடுகிறோம். ஆனால், 19-ம் நூற்றாண்டில் மிஷனரிகள் வழங்கிய இதே துண்டுப்பிரசுரங்களும் வேதப் புத்தகங்களும் தமிழகத்தின் பல பகுதிகளில் குறிப்பிடத்தக்க ஆன்மீக, கல்வி மற்றும் சமூக மாற்றங்களுக்கு வழிவகுத்தன.

"நெல்லை அப்போஸ்தலன்" என்று அழைக்கப்படும் Rev. C. T. E. Rhenius அவர்களின் வாழ்க்கை வரலாற்று நூல் (Memoir of Rev. C. T. E. Rhenius) பல சுவாரஸ்யமான நிகழ்வுகளைப் பதிவு செய்கிறது.

நோக்கம் என்ன?

மிஷனரிகளின் நோக்கம், அவர்களது பதிவுகளின்படி, மக்கள் தங்கள் தாய்மொழியில் வேதாகமச் செய்தியை அறியச் செய்வதும், கல்வி, வாசிப்பு, ஒழுக்கம் மற்றும் ஆன்மீக சிந்தனையை ஊக்குவிப்பதும் ஆகும்.

அவர்கள் நேரடியாகச் செல்ல முடியாத கிராமங்களுக்கும் இந்தச் சிறு வெளியீடுகள் சென்றடைந்ததால், இவை "Silent Mission-

aries" (அமைதியான மிஷனரிகள்) என்று அழைக்கப்பட்டன.

வரலாற்றுப் பதிவுகளில் இடம்பெறும் சில நிகழ்வுகள் யானை மீது வந்த பிராமணரும் புதிய ஏற்பாடும்

ஒருமுறை சென்னையில், யானை மீது பயணித்த ஒரு பிராமணரிடம் ரேனியஸ் ஐயர் ஒரு தமிழ் புதிய ஏற்பாட்டைப் வழங்கினார். அவர், "எனக்குத் தமிழ் வாசிக்கத் தெரியாது; ஆனால் என் மடத்தில் உள்ளவர்களைக் கொண்டு இதை வாசித்துக் கேட்பேன்" என்று கூறி அதை மரியாதையுடன் பெற்றுக்கொண்டதாக நூல் பதிவு செய்கிறது.

சென்னை சிறைச்சாலையில் கைதிகளுக்குப் பகிரப்பட்ட வேதாகமம்

1817-ஆம் ஆண்டு சென்னை சிறைச்சாலையில் சில கைதிகளுக்கு புதிய ஏற்பாடு வழங்கப்பட்டது. நூலின் பதிவின்படி, அந்த நிகழ்வு சில கைதிகளை ஆழமாகத் தொட்டது; அவர்கள் மிகுந்த உணர்ச்சியுடன் தங்கள் எதிர்கால வாழ்க்கையைப் பற்றிய நம்பிக்கையை வெளிப்படுத்தியதாக குறிப்பிடப்பட்டுள்ளது.

ஒரு கிராமத்தில் நிகழ்ந்த உரையாடல்

ஒரு கிராமத்தில் மக்கள் கூடியிருந்தபோது, வானில் பறந்த ஒரு பருந்தைக் காட்டி ஒரு சிறுவன் "சுவாமி" என்று கூறிய நிகழ்வை அடிப்படையாகக்

கொண்டு, மிஷனெரிகள் உண்மையான இறைவனைப் பற்றிய தங்களது போதனையை விளக்கியதாக நூல் பதிவு செய்கிறது. இந்த நிகழ்வு அந்தக் கால மிஷனெரி பார்வையை பிரதிபலிக்கும் ஒரு வரலாற்றுப் பதிவு ஆகும்.

திருநெல்வேலியில் துண்டுப்பிரசுரப் புரட்சி

திருநெல்வேலியில் Native Tract Society (சுதேசி துண்டுப்பிரசுர சங்கம்) நிறுவப்பட்ட பிறகு, ஒரே ஆண்டில் 46,000-க்கும் மேற்பட்ட துண்டுப்பிரசுரங்கள் அச்சிட்டு விநியோகிக்கப்பட்டதாக பதிவுகள் தெரிவிக்கின்றன.

இந்த வெளியீடுகள் பல தொலைதூர கிராமங்களுக்குச் சென்றடைந்து, அங்குள்ள மக்கள் கிறிஸ்தவ போதனைகளை அறிந்துகொள்ளும்

வாய்ப்பை உருவாக்கின. சில இடங்களில், அந்த வாசிப்பின் தாக்கத்தால் மக்கள் கிறிஸ்தவ விசுவாசத்தை ஏற்றுக்கொண்டதாகவும் நூல் பதிவு செய்கிறது.

19-ம் நூற்றாண்டில் அச்சிடப்பட்ட சிறிய துண்டுப்பிரசுரங்களும் வேதப் புத்தகங்களும் வெறும் காகிதங்கள் அல்ல. அவை கல்வி, எழுத்தறிவு, ஆன்மீக சிந்தனை மற்றும் சமூக மாற்றத்தை உருவாக்கப் பயன்படுத்தப்பட்ட முக்கியமான கருவிகளாக அமைந்தன.

இன்று நாம் சாதாரணமாகக் கருதும் ஒரு சிறிய புத்தகம் அல்லது துண்டுப்பிரசுரம், அன்றைய காலத்தில் பலரின் வாழ்க்கையில் புதிய சிந்தனையின் விதையாக அமைந்தது என்பதே வரலாற்றின் சாட்சியாகும்.

மன்னா செல்வகுமார்

கிறிஸ்தவ வரலாற்றுச் சங்கம் (Christian Historical Society - CHS) மற்றும் The Shepherd's Academy இணைந்து நடத்திய "Global History of the Church: A Panorama - The Gospel Across the Centuries and Continents" என்ற சிறப்புமிக்க சர்வதேச இணையவழி கருத்தரங்கு ஜூலை 15, 2026 அன்று சிறப்பாக நடைபெற்றது.

இந்நிகழ்ச்சியில் இந்தியாவின் சிறந்த திருச்சபை வரலாற்று அறிஞரான அருள்திரு. முனைவர் எஸ். கே. ஜேனா (Rev. Dr. S. K. Jena, PhD) அவர்கள், 2000 ஆண்டுகால உலகத் திருச்சபை வரலாற்றை விரிவாகவும் ஆழமாகவும் எடுத்துரைத்தார். உலகின் பல பகுதிகளில் நற்செய்தி

எவ்வாறு பரவியது, திருச்சபையின் வளர்ச்சிப் பயணம் மற்றும் வரலாற்றுச் சான்றுகள் குறித்து பயனுள்ள விளக்கங்கள் வழங்கப்பட்டன.

இந்த இணையவழி கருத்தரங்கில் கிறிஸ்தவ வரலாற்றுச் சங்கத்தின் சார்பில் திருமதி ரெமினா சுஜித் அவர்கள் கலந்து கொண்டு நிகழ்ச்சியைச் சிறப்பித்தார். திருச்சபை வரலாற்று ஆய்வில் ஆர்வமுள்ளோர் மற்றும் ஊழியர்களுக்கு இந்நிகழ்ச்சி அறிவை விரிவுபடுத்தும் சிறந்த வாய்ப்பாக அமைந்தது.

உலகத் திருச்சபை வரலாற்றை அறிந்து, வருங்கால தலைமுறையினரிடம் அதனை எடுத்துச் செல்லும் முயற்சிகளுக்கு இத்தகைய கருத்தரங்குகள் முக்கிய பங்காற்றுகின்றன என்பதை நிகழ்ச்சி மீண்டும் வலியுறுத்தியது.



Yearly Subscription



600

christianhistoricalsociety.in

Apply Now

Monthly Magazine for church history



Return Requested:

To

Tamil Printed Book- For Private Circulation Only

CHRISTAVA VARALATRU SUVADUGAL

2.2.3(4)North Street,
Bungalow Surandai-627859.

Tenkasi District

Tamil Nadu

Ph: 04633 290401

Mo: 91767 80001



Owned & Published By CHRISTIAN HISTORICAL SOCIETY, Tamil Education- For Private Circulation Only
Editor|G.MUTHAIAH SELVAKUMAR| at 2.2.3(4)North Street, Bungalow Surandai-627859. Tenkasi District Ph: 04633 290401